

# KIDIMBU YA KIELEKA YINA BA ME KONDWA KUMONA



...me vukana na suka yayi na Nkumbu ya Mfumu Yesu, mpe na manima ya kusambila mingi. Mpe na suka yayi, mu me vumbuka nswalu ve. Mu vwandaka fioti na nsukinina, na kuvumbuka, mpe mu banza ti bantu nionso me zaba samu na yinki ya me salama mutindu yina, na ntangu yayi.

<sup>2</sup> Mu kwizaka na yinzo, na suka yina, to na nkokila yina, mpe nkalani ya munu vwandaka ya kutelama na kati ya lupangu, yandi mpe mwana ya yandi ya kento. Kento ya yandi kele infirmière na kivinga ya maternité kuna na lupitalu. Na yina yandi vwandaka na nkawa na diboko ya yandi, pene ya yinda mutindu *yayi*, na mwa masonuku na zulu ya yawu, na mwa ruban, mpe vwandaka ya kusonika na mwa kima yango, “Nkoko Branham kubanda, mu banza, ngunga 3:43 to 4:43, na kilumbu ya 11 ya Ngonda ya kumi na mosi.” Na manima, ba-parenthèse ya nene na nsi, ya kusonika, “Nge kele kiboba mingi kulutila nge ke banza.” Na yina mu kele na bamuswa ya kieleka ntangu yayi samu na kupema fioti mingi na suka. Yina kele kieleka, Mpangi Wright, ntangu nge—ntangu nge kuma nkooko?

<sup>3</sup> Mpe na yina mu banza ti nge ke lemvokila munu, na yina, Mpangi-kento Kidd, na suka yayi, samu mu vumbukaka ve ntangu nge kwisaka na Ohio. Mu ke monana kieleka pene ya bamvula kumi, mu banza, na yina, na manima ya yayi. Kasi, mutindu beno nionso me zaba yawu mu kele na mwa nkooko ya bakala kuna, pene ya ba-livre sambwadi to nana, to kima mosi ya mutindu yina, mwana mosi ya kulutila yimbi mingi mu me monaka ntete. Yandi tubaka, “Yandi ke monana mutindu nkooko ya yandi ya bakala.” Na yina . . . Mpe mu vwandaka tala kaka kisika yandi vwandaka kwenda, kisika Billy kwendaka.

<sup>4</sup> Na yina, mazono na nkokila, na kukatukaka na hall, na manima ya kubokila na allo-allo, mu kutanaka na kimvuka ya bankundi ya kukwikama yina katukaka na Georgie mpe na nziunga, mpe beto vwandaka kuna ke tala bana-babakala yina. Mpe bawu kele kitoko mingi. Ntangu yayi, ba kele kaka . . . Mu vwandaka kuwa ntangu nionso kima mosi mutindu, “Billy, nge ke na boma ti nge ke buka bawu, beno zaba. Bawu kele fioti mingi.” Mpe mu ke kwikila ti ya vwandaka Mpangi-kento Beeler tubaka . . . Mu vwandaka banza . . . Yandi vwandaka banza mutindu yina mpe, kasi, na manima, yandi monaka ti ba bukanaka ve na pete nionso. Na yina, mu ke banza ya kele kaka kieleka.

<sup>5</sup> Mazono na manima ya midi mu kuzwaka bweso na kuvwanda kuna na mosi ya bayinzo ya mpangi ya beto ya kento awa na yinzo-Nzambi, yinzo ya mwana ya yandi ya kento; mpe mu banza ti yandi kele mpe awa na yinzo-Nzambi, kisika ba vwandaka na mwa madia ya midi samu na nkinzi ya lubutuku ya Mpangi Neville. Mpe yandi me luta kitamina yankaka mazono. Mpe na yina beto ke tuba na Mpangi Neville, “Nkinzi ya mbote ya lubutuku,” mosi na mosi ya beto, samu yandi kele mpangi-bakala ya mbote. Mpe, na yina, yandi me luta bamvula makumi zole na tanu, mwa fioti, mutindu mosi na munu. Mpe na yina beto me luta yawu kaka, mbala ya zole. Ya kele. . . Ntangu yayi ya me kuma kiboba ya bakala, ntangu beno ke luta kidimbu yina mbala ya zole, beno me zaba.

<sup>6</sup> Mu ke bambuka moyo na suka yina Frankie Weber kwisaka awa. Mpe yandi vwandaka na kielo ya mfinangani ya kulandana na beto awa; mwana ya yandi ya kento ke zingaka kuna ntangu yayi. Yandi kele na Floride. Mpe Frankie na munu kwendaka na lukolo kintwadi. Mpe Frankie tulaka dikabu ya yandi ya lubutuku. Mpe mu vwandaka longi na ntangu yina pene ya bamvula tatu to yiya. Mu twadisaka Frankie na Mfumu Yesu. Mpe yandi tulaka mosi na zulu ya yiya. Mu banza mu vwandaka na bamvula makumi zole na zole. Mpe yandi tulaka mosi na zulu ya yiya. Mu banzaka, “Oh, la la, beno ke zola kutuba na munu ti Frankie Weber kele na bamvula makumi zole na tanu? Fiou! Oh, mu kele na boma mingi ti mu me kuma na bamvula makumi zole na tanu.” Ntangu yayi mu ke zola kutula tatu ya yawu, na yina, ntama mingi ve. Na yina ya—ya ke wumela ve ti yawu salama.

<sup>7</sup> Ntangu mu ke tala awa mpe mu ke mona Mpangi-bakala mpe Mpangi-kento Kidd na bamvula ya bawu makumi nana mpe bawu kele kaka na ngolo, mu ke banza, “Mfumu Yesu, lemvokila munu samu mu me bokuta, na bamvula makumi tanu na zole.” Mpe bawu. . . Nge kele na bamvula makumi nana, mpe Mpangi Kidd kele na bamvula makumi nana na mosi. Ya kieleka? Makumi nana na mosi. Mpe bawu kele kaka na ministere. Mu ke tuba na beno, yina ke pesa beto kikesa, mutindu yina ve? Ya kieleka mutindu yina. Mfumu kele kieleka mbote samu na beto.

<sup>8</sup> Ntangu yayi, mu ke vwandaka kaka na boma ya kima mosi ya yimbi, kuvwanda na lukutakanu awa na suka mosi, mpe ya kele. . . Ya kele kiadi, ya ke monana kima mosi ya nsoni mingi na kutuba. Kasi mu kele na bankundi mingi yina ke kwisaka, yina ke katuka ntama mingi, samu na ku—kukwisa na balukutakanu.

Mu ke mona ve ba-Evans awa, kasi bawu kele awa, mu banza. Ba me kondwaka na mosi ata fioti ve. Mpe beno me zaba ba-kilomètre yina ba ke nataka tomabilu konsó Lumingo samu na kuwa malongi? Mafunda zole na nkama yiya na kumi na yiya ya ba-kilomètre. Ba lendaka ve kusala nzietolo na nsi ya ba-dollars makumi sambanu na makumi sambwadi na sabala mosi, samu na kukwenda na yinzo-Nzambi, ya kieleka, ntangu ba ke

kwisaka awa bawu nionso, na dibuta ya bawu, ke kwisaka awa, yawu yina ba ke futaka.

<sup>9</sup> Ntangu yayi, yina kaka ve, kasi awa kele mpangi-bakala mosi ya fioti me katuka na Alabama, yina ke nataka tomabilu kaka kitamina ya mutindu mosi konso sabala. Mpangi . . . Oh, la la! Mpangi “Welt”? [Mpangi-bakala mosi me tuba, “West.”—Mu.] West. Munu . . . Yandi ke monanaka mutindu mwana-bakala, samu na munu. Yandi kele—yandi kele tata, yandi kele na nkonga ya bana. Kasi yandi ke bambukaka ntangu nionso moyo na munu, yandi ke monana ntwenia mingi, yandi mpe kento ya yandi. Mpangi West.

<sup>10</sup> Mpangi-bakala mpe Mpangi-kento Palmer yina me vwanda kuna na manima, yina me katuka kuna na nsi ya Macon, na Georgie.

Mpe—mpe Mpangi-kento Ungren, ba ke vwandaka awa ntangu nionso, ba me katuka kuna na Memphis, na Tennessee. Bawu kele awa na suka yayi? Mu—mu . . . Bawu ke vwandaka ntangu nionso awa. Mpangi-kento Ungren mpe—mpe kimvuka yina me katuka na Memphis, na Tennessee, kuna, yinga, kuna na manima.

Mpe ya kele na bayankaka. Mu ke . . . Bawu kele kaka mingi, na kutanga. Bayankaka na kati ya bawu, me katuka kuna na Kentucky ya sud. Bayankaka, me katuka kuna na nziunga ya Chicago. Mpe bayankaka me katuka na Chicago, mpe na zulu ya Chicago, kuna na nziunga.

<sup>11</sup> Na Lumingu, mu me bakula ti ya vwandaka na bakala mosi awa yina me katuka kuna na Californie, yandi vwandaka kaka na mwa ntangu fioti ya kuvwanda; yandi zolaka kumona munu. Na yina, mu sasusaka, na manima ya lukutakanu. Mpe bakala yango kwendaka, kukondwa mu mona yandi.

Yankaka katukaka kuna na Illinois, kisika mosi kuna. Kana bakala yina kele awa na suka yayi, yina vwandaka bambuma ya kulutula kitoko mu me monaka ntete ve. Mpe yandi natilaka munu kitunga ya ba-pomme.

Mpe mosi ya bampangi-babakala yina katukaka na Georgie, mu ke kwikila mutindu yina, to kisika mosi kuna, natilaka munu kinkuku ya nene ya ba-pacane, pene ya nene mutindu *yayi*, ba-coquille ya papier. Mpe, oh, mu lendaka kieleka kudia yawu!

<sup>12</sup> Na ntangu yayi, mu kele, ya kieleka, mu me kudia ve bamadia ya kitoko bilumbu yayi, mu kuzwa yawu ve kubanda mama ya munu me kwenda. Mu ke sosa Mfumu samu na vision ya malu-malu. Mu ke na kudiaka kaka madia ya pete-pete, mpe mutindu . . . fioti mutindu mu lendaka ve kukipekisa na yawu; mu me zimbisa ba-kilo yivwa. Yina kele . . . Ntangu yayi, mu ke manga madia ve. Mu kele ve . . . ve. Yina, kaka samu na kusala yawu, beno ke pesa yawu ve na Mfumu. Beno ke zola kupesa na Mfumu yina beno kele na yawu ya kulutula kitoko. Ya kele ve . . .

<sup>13</sup> Mu me mona na kintulumukina Mpangi Summer mpe bayankaka kuna na manima diaka. Ba kele kaka mingi. Munu. . .

Mutindu, Lumingu me luta, mu vwandaka tanga bankumbu ya bantu yina—yina vwandaka zinga na mama, mpe nionso yina. Mpe mpangi-kento mosi ya kieleka ya kukwikama vwandaka kuna. Mu me zimbana nkumbu ya kento yango. Ntangu yayi, kana yandi kele awa na suka yayi, mu ke lomba pardo. Mosi na kati ya bawu vwandaka Mpangi-kento Beeler, mpe yina yankaka vwandaka Mpangi-kento mpe Mpangi Steffy. Mpe bawu mingi! Munu. . .

<sup>14</sup> Beno nionso me zaba munu mbote mingi ti mu ke zola ve kutuba mutindu yina, ntangu mu ke zimbana nkumbu mosi to mu ke zimbana muntu mosi. Bawu nionso vwandaka ya kukwikama! Mpe ntangu yankaka ba kele ya kuvwanda awa, mu ke tanga nkumbu ya muntu yina me kwisa na mabanza ya munu. Kasi munu. . . Samu na yina, mu ke zolaka kutanga kimvuka ya muvimba, bantu nionso, beno me mona, ya kele kaka kitoko mingi. Mpe na yina, bantu nionso, kele mbote, ya lutondo samu na beto. Mpe ya kieleka beto ke sepelaka na yawu.

<sup>15</sup> Mpe ntangu yayi, na suka yayi, beto ke meka kubelama na Ndinga ya Nzambi diaka. Ntangu yayi, mu ke zola kusala nsamunu yayi, na yina ya ke vwanda kieleka pwelele, ti mu—mu ke kwisaka ve kaka na lukutakanu samu bantu kumona munu. Mu ke kwisaka ve kuna samu na kutuba, “Mbote, mu ke zola ntangu yankaka kusambila Mfumu na kupesa munu Nsangu yina ke yangidika bantu mpe bantu kuboka.” Beto kele na yawu mingi, kasi, mpe beto ke sepelaka na yawu. Yina kele mbote mingi. Beno me mona? Yina kele mbote. Beno me mona? Kasi yina mu ke zola kuzaba, kele, “Mfumu, Nge ke twadisa mabanza ya munu na kima yina ke vwanda lusalusu samu na bantu, yina ke nata bawu pene-pene na Nzambi, yina ke—yina ke—yina ke sala kima mosi na bawu.” Yina, ya kele ve samu na kutunga bawu mingi na kimpeve, kasi kutunga bawu na luzabu mpe bandongosolo ya Nzambi, na yina ba ke zaba wapi mutindu kutelama ntangu mbeni ke kwisa.

<sup>16</sup> Mu vwandaka tuba na mpangi-kento yina kwisaka kutala beto awa na sabala yayi, Mpangi-kento Palmer. Yandi tubaka, yandi zolaka zaba wapi mutindu mu ke zingaka na yinsi yayi. Ya kele, beno ke kwisa kaka awa, mpe, yinga, ntangu nionso mu ke kwisaka na kiwanda mu ke bela kaka ntangu mu ke vutuka. Ya kele kaka kieleka ti mu ke vwandaka ve na mavimpi ya mbote awa na kiwanda. Beto me zaba yawu. Kasi Nzambi kele na bana mingi awa. Mpe na yina mosi ya bilumbu yayi. . .

<sup>17</sup> Mu ke sosa Mfumu ntangu yayi, samu na kuzwa Nsangu ya kieleka yina me katuka mbala mosi na Nzambi. Beno me mona? Mpe munu, na lusalusu ya Nzambi, mu ke zola kaka kusimba

tii kuna Yandi ke kwisa, ya kele tii kuna Yandi ke pesa munu nsamunu mosi. Samu mu ke kuwa ti ya lendaka vwanda. . . Ya kele na kima mosi ke zola kusalama na nziunga awa, mpe mu ke zola kuzaba yina yawu kele. Mu ke zola kuzaba yawu mbala mosi na Nzambi, na yina mu lendaka tuba ya kele MUTINDU ME TUBA MFUMU. Beno me mona? Mpe na yina—na yina beno lendaka, beno, bantu, na yina beno ke zaba ti ya—ya kele ve munu. Na yina, mu ke zola meka kusala yawu mutindu yina, ti, to, kuwa Yandi ntete.

<sup>18</sup> Samu, kana Yandi me tula Bandinga ya Yandi na—na muntu mosi, mbote, na yina ya kele muntu yina diaka ve; ya kele Yandi. Na yina kana muntu yina ke tuba yawu, na yandi mosi, na yina ya ke sala ata kima mosi ve. Kasi kana Yandi, Ndinga ya Mfumu, kele na muntu yango, Ya ke basika, mpe na yina ya ke vwanda—ya ke vwanda kaka ya kusungama. Ya kele samu na yina ba pesaka beto lutumu na kati ya Biblia, kuna na kapu ya 20 ya Deuteronome, mu banza, Ya me tuba, yinga, “Beto tala, kana muntu mosi ke tuba na Nkumbu ya Mfumu, mpe ya ke salama ve, na yina beno sala ve keba na muntu yina.” Beno me mona? “Kasi kana bawu zonga yawu mpe yawu kusalama, na yina beno sala mbote na kuwa yawu,” beno me mona, “samu yawu me katuka na Nzambi.”

<sup>19</sup> Ya kele mutindu yina Nzambi ke salaka. Yandi ke vwandaka na manaka ya Yandi ya ntangu nionso awa na kati ya Biblia. Beto me zaba wapi mutindu kutanga yawu. Kasi ya kele na bima yankaka, yina—yina samu na Dibuundu mpe samu na ntangu mpe bima, yina Yandi me sonikaka ve awa na kati ya Biblia, na yina Yandi ke tula Ndinga ya Yandi na kati ya muntu mosi mpe yandi ke tuba Yawu, beno me mona, yandi ke basisa Yawu. Na yina, mbote, mutindu ya kusambisa muntu yina kele kutala kana ya ke salama mutindu yandi me tuba yawu. Na yina, kana yawu me salama, na yina ya ke landila kusalama mutindu yina, mbote, na yina beto ke zaba ti ya me katuka na Mfumu. Na yina beto—na yina beto kele na kivuvu, na yina, na kukubama samu na mambu yina ke kwisa.

<sup>20</sup> Mu ke zola kutanga bisika zole to tatu na kati ya Masonuku na suka yayi. Mpe mu ke zola kutanga, ntete, kuna na Buku ya Exode, mpe mu ke kwikila pene ya kapu ya 4 ya—ya Exode, na kubanda.

<sup>21</sup> Mpe ntangu yayi mu lendaka zabisa na yina beno ke na kukubama samu na kutanga Masonuku, mu lendaka zabisa yina mu ke zola kutuba na beno, yina Mfumu me tula na zulu ya ntima ya munu samu na kutuba, na suka yayi. Mu zaba ve yina Yandi ke sala na yawu, samu na bantu; ntangu yankaka ya me tadila muntu mosi awa, ntangu yankaka ya ke vwanda muntu mosi kuna na yinsi ya ba-bande, kisika yankaka. Kasi mu ke zola zabisa, na suka yayi. . .

<sup>22</sup> Mu banza, Lumingu me luta na suka, mu longaka na zulu ya *Mbangi Ya Kieleka*. Mpe Lumingu yayi na suka, kana Mfumu kuzola, mu ke zola kulonga na zulu ya *Kidimbu Ya Kieleka Yina Ba Me Kondwa Kumona*.

<sup>23</sup> Mu . . . Mpangi Palmer vwandaka tuba na munu, mazono na nkokila, na Lumingu yina me luta na suka mu tubaka na zulu ya dilongi . . . to tubaka ti mu ke longi, na Lumingu yayi, na zulu ya “Kuvukana yiya ya Dibuundu.” Mpe ntangu mu kwendaka kuna mazono na nkokila . . . Mu ke sonikaka yawu ntangu nionso. Yina . . . Mu zaba ve kana beno fwana sala yawu to ve. Kasi mu kele na bima mingi, yina mu ke meka na kubanza. Mu kele na kima mosi, mu fwana sonika yawu na kitini ya papier. Beno me mona? Mpe mu kwendaka samu na kutala yawu, mpe yina mu vwandaka zola kutuba na yawu vwandaka ve kieleka kuvukana ya banzila yiya. Mu tubaka yawu mutindu yina, ya kieleka. Kasi yina mu zolaka tuba, vwandaka, “Mitindu yiya ya luyalu ya Dibuundu.” Mpe samu na kusala yawu, mu fwana vukisa masolo mingi kintwadi. Mpe mu banza ti kilumbu yankaka mu ke kuzwa yawu. Kasi ya ke baka munu ntangu mingi, kulonguka ntangu, kubakula yawu, samu beno fwana kuvutuka na manima mpe kubaka bilumbu, mpe nionso yina.

Samu, beno nionso, beno nionso kubakula ti ya kele bisika nionso. Na yina, beto ke zola kuvwanda kieleka ya kusungama na bima yayi na ntuala ya kutuba yawu. Ya fwana vwanda ya kusungama. Samu ti, beto me telama awa, samu na kusala kisalu ya zulu mingi na yinza: longi mosi. Longi, ya kukwikama mingi mpe ya kieleka, ya kusungama, beto fwana vwanda mutindu yina. Beto fwana tala na Nzambi samu na kusala yawu.

Ntangu yayi, na kati ya Buku ya Exode, kapu ya 4:

*Mpe Moise vutulaka mvutu mpe tubaka, . . . tala, ba ke kwikila munu ve, to bawu ke kuwa ve ndinga ya munu: na yina ba ke tuba, MFUMU me monana ve na nge.*

*Mpe MFUMU tubaka na yandi, Yinki yina kele na diboko ya nge? Mpe yandi tubaka, Nkazwa.*

*Mpe yandi tubaka, Losa yawu na ntoto. Mpe yandi losaka yawu na ntoto, mpe yawu kumaka nioka; mpe Moise tinaka na ntuala ya yawu.*

*Mpe MFUMU tubaka na Moise, Tanda diboko ya nge, mpe simba yawu na mukila. Mpe yandi tandaka diboko ya yandi, mpe kangaka yawu, mpe yawu kumaka nkawa na diboko ya yandi:*

*Na yina bawu lenda kwikila ti MFUMU Nzambi ya batata ya bawu, Nzambi ya Abraham, Nzambi ya Isaac, mpe Nzambi ya Jacob, me monika na nge.*

*Mpe MFUMU tubaka diaka na yandi, Tula ntangu yayi diboko ya nge na ntulu ya nge. Mpe yandi tulaka diboko*

*ya yandi na ntulu ya yandi: mpe ntangu yandi basisaka yawu, tala, diboko ya yandi vwandaka na wazi mutindu mvula-mpembe.*

*Mpe yandi tubaka, Tula diboko ya nge na ntulu ya nge diaka. Mpe yandi tulaka diboko ya yandi na ntulu ya yandi diaka; mpe yandi basisaka yawu na ntulu ya yandi, mpe tala, yawu kumaka diaka mutindu nsuni ya yandi yankaka.*

*Mpe ya ke salama ti, kana bawu me kwikila na nge ve, to me kuwa ve ndinga ya kidimbu ya ntete, bawu ke kwikila na ndinga ya kidimbu ya nsuka.*

Beno me mona bidimbu zole, mpe...konso kidimbu vwandaka na ndinga. Beno bika mu tanga nzila ya 8 diaka:

*Mpe yawu ke salama ti, kana bawu kwikila na nge ve, kana bawu kwikila ve na ndinga ya kidimbu ya ntete, bawu ke kwikila na ndinga ya kidimbu ya nsuka.*

*Mpe ya ke salama ti kana bawu me kwikila ve diaka bidimbu yayi zole, to me kuwa ve ndinga ya nge, na yina nge ke baka bamasa ya nzadi, mpe nge ke mwangisa yawu na zulu...ya ntoto ya kuyuma: mpe masa yina nge ke baka na nzadi ke kuma menga na zulu ya ntoto ya kuyuma.*

<sup>24</sup> Mpe ntangu yayi na Santu Jean, kapu ya Ntete mpe nzila ya 6, beto ke tala banzila yayi, to nzila yayi. Santu Jean, kapu ya Ntete mpe nzila ya 6. Mpe . . .

*Nzambi fidisaka muntu mosi, Nkumbu ya yandi vwandaka Jean.*

*. . . Nzambi fidisaka muntu mosi, nkumbu ya yandi vwandaka Jean.*

<sup>25</sup> Mpe na Ezéchiel 24:24, mu ke zola kutula Disonuku yayi, na kumekaka yawu kubanda Ngwisani ya Ntama, tii na baprofete, tii na Ngwisani ya Malu-malu; na yina beno ke bakula ti ya kele bisika nionso, kubanda Exode, kubanda mbandukulu tii na nsuka.

*Na yina Ezéchiel kele samu na beno kidimbu mosi: beno ke sala nionso yina yandi me sala: mpe ntangu mambu yayi ke salama, beno ke zaba ti Mu kele Mfumu NZAMBI.*

Ntangu yayi beto kulumusa bayintu ya beto na mwa ntangu fioti na yina beto ke belama na Yandi na luzitu nionso ntangu yayi na nzila ya kisambu.

<sup>26</sup> Tata Nzambi, beto me kwisa na Nkumbu ya Nzambi ya Abraham, Isaac, mpe Jacob: Yesu Klisto, ya kusungama. Beto me kwisa, na kuzabaka ti Yandi ke kuwa beto, samu beto me kwisa ve mutindu muntu yina me kwisa kaka na kivinga, kasi

beto me kwisa na kikesa nionso na lukwikilu, na kukwikilaka ti yina Yandi silaka, ti Yandi ke sala yawu. Na yina beto ke lomba, bubu yayi, Mfumu, ti Nge ke baka mosi na mosi ya beto yina kele awa, bisika nionso kubanda na chaire tii na nsuka ya kivinga, na ba-domaine nionso, mpe zibula ntima nionso mpe sala nzengolo na kiwidi ya beto, ti Ndinga ya Nzambi ya moyo fwana basisa na Mazulu, na suka yayi, mpe kumwangana na kati ya bantima ya beto, ti beto lendaka kwikila, mutindu beto ke kuwa Ndinga ya Mfumu mpe mutindu Yandi me tangama na beto na makutu ya beto na suka yayi. Mpe beto ke vutula matondo na Nge samu na Ndinga ya Nge. Ndinga ya Nge kele Kieleka.

27 Mpe ntangu yayi, mutindu beto ke mona bangunga ya yimbi me belama, nganzi nionso ya Nzambi me tungama na mazulu. Mpe ya kele kaka na konso ntangu yina kima mosi lendaka salama na yinsi yayi yina me yambula Nge, ti ya ke vwanda na kupanzana ya nene yina ke katula yinsi ya muvimba na globe ya yinza, na bantitisa na manima ya yawu, ya yinsi ya kukondwa busantu yina kele na kidi-kidi na kusala yawu. Mpe na kuzabaka ti, na kisika ya kubelama pene-pene na Nzambi, ba ke kwenda kaka ntama. Na kuzabaka ti Buku ya Luzayikisu mpe bisika nionso na kati ya Masonuku zabisaka na ntwala kilumbu yayi, na yina bika ti beto sala keba, Mfumu, beto vwanda ve ya koyi-koyi mpe kutandama ya kulala, mutindu ya vwandaka. Bika ti beto vumbuka mpe beto ningana.

28 Bika ti beto kuvwanda na lubakusu, bubu yayi, mutindu beto me vwandaka na yawu ve na ntwala. Bika ti bantima ya beto kuvwanda mutindu yina na tiya, na manima ya kilumbu yayi, ti ya ke vwanda na tiya yina ke pela na kati ya mioyo ya beto yina ke mwangana na yinsi yayi, Mfumu, mpe ke vwanda kimbangi ya moyo bisika nionso beto kele.

29 Sakumuna bambevo mpe bantu yina kele na mpasi, bayina kele na nsatu, na kati-kati ya beto mpe na nganda ya beto, bantu ya Nge, bisika nionso.

30 Sakumuna Ndinga ya Nge, Mfumu. Santisa kisadi ya Nge, mpe bisadi ya Nge yina ke na kuwa, ti, kintwadi, beto fwana belama pene-pene mingi ya kumonana ya Yandi, kulutila na ntwala na kati ya luzingu. Mu ke sambila kaka ve samu na bayina kele awa, kasi samu na bayina ke kuwa bande na yinza ya muvimba, ti ba lendaka kwisa na Dibuundu ya Nzambi ya moyo. Samu beto me bakula ti ya kele kaka mutindu mosi yina beto lendaka kuma mambele ya Dibuundu yayi, ya kele na lubutuku ya Mpeve, na yina beto me botama na Mpeve mosi kati na Nzutu mosi. Mu ke sambila, Nzambi, samu na bawu nionso na yinza ya muvimba, ti Nge ke baka nkembo samu na Nge mosi. Mpe bika ti beto kukubika mioyo ya beto, ti na ndinga mosi na yinza ya muvimba, beto lendaka boka, “Na yina, kwisa, Mfumu Yesu.” Beto ke sambila yayi na Nkumbu ya Yesu Klisto. Amen.



<sup>31</sup> *Kidumbu Ya Kieleka Yina Ba Me Kondwa Kumona.* Bantu vwandaka sosa bidimbu, ntangu nionso kubanda na Pharaon tii bubu yayi.

Mpe Yesu tubaka na beto ti ya ke vwanda na ntangu yina ya ke vwanda na bantu yina ke sosaka bidimbu, mpe tubaka, ti, “Nsungi ya yimbi, ya kindumba ke sosa bidimbu. Kasi, na yina, bawu ke kuzwa kidimbu mosi.” Mpe nsungi yina zolaka kuzwa kidimbu ya mvumbukulu; yina ke vwandaka nsungi ya kulemba, ya yimbi, mpe ya kindumba ke kuzwa kidimbu ya mvumbukulu.

<sup>32</sup> Kasi mutindu na Disonuku yayi kele na ntuala ya beto, na Ezéchiél na kapu 24 mpe nzila ya 24, profete yayi vwandaka kidimbu mosi. Mpe ya kele kidimbu yina mu ke zola tubila.

<sup>33</sup> Muntu yayi kumaka kidimbu samu na Israel. Mpe bisika nionso na kati ya Masonuku, Nzambi sadilaka baprofete ya Yandi mutindu bidimbu. Mpe ba vwandaka zimbana bawu ntangu nionso. Ba vwandaka simba ata fioti ve kidimbu yina. Ba ke sosaka ntangu nionso kidimbu ya émotion.

Ata mpe ba-Pharisien ya bilumbu ya Yesu, tubaka, “Lakisa beto kidimbu ya Mazulu.”

<sup>34</sup> Kasi Yesu vwandaka talisa bawu ti ba lendaka kuzwa kidimbu mosi. “Beno kele dezia na kidimbu.” Yandi tubaka, “Beno lendaka swasikisa mazulu. Beno lendaka tala kidimbu yina. Beno ke tubaka, ‘Kana ya kele mbwaki, ya me kulumuka mingi, mbasi ke vwanda ntangu ya yimbi.’”

<sup>35</sup> Kana ba zolaka tala na kidimbu, ba zolaka tala Yandi, mpe ba zolaka zaba ti Yandi vwandaka kidimbu ya Nzambi samu na bawu; samu baprofesi ya bawu samu na Yandi lungaka na ntuala ya meso ya bawu. Kasi ba vwandaka sosa kaka kidimbu mosi.

<sup>36</sup> Wapi mutindu ya kele ngitukulu ti bantu ke sala mutindu yina, ti ba ke sosa kidimbu mosi ntangu kidimbu mosi kele kaka na bawu, kaka na kati-kati ya bawu. Ntangu yayi, Israel kumaka na kisika yayi.

<sup>37</sup> Mpe bantangu yankaka lukwamusu yina kidimbu yina ke luta ke yitukisa; lukwamusu yina Yesu lutaka, samu na kusiamisa kidimbu ya Nzambi, ti Yandi vwandaka Mesiya.

<sup>38</sup> Beto ke mona awa, profete yayi ya ntwenia na nkumbu ya Ezéchiél kumaka ntangu nionso kidimbu, ntangu nionso. Wapi mutindu ba kwamisaka yandi! Kisika mosi awa beto ke mona ti yandi lalaka na lweka ya yandi ya kikento bilumbu nkama tatu na makumi yivwa. Nzambi tubaka na yandi na kubaka mwa madesu mpe supu, yandi vukisa yawu kintwadi, lamba yawu, mpe yandi tulula yawu na lweka ya yandi. Mpe kulala na zulu ya tuile, mpe yandi kulala na lweka ya yandi ya kikento, yandi mosi; yandi baluka ve, bilumbu nkama tatu na makumi yivwa. Beno banza yawu. Mpe na manima Yandi tubaka, “Baluka na lweka ya kibakala mpe lala kuna bilumbu makumi yiya diaka.”

<sup>39</sup> Mpe Yandi me tuba awa, “Yinki nge ke mona, Ezéchiel,” Yandi tubaka, “samu nge ke nata disumu ya nkú ya bantu, konso kilumbu Mu ke tanga mvula mosi samu na bawu.” Mutindu yina, ti, konso kilumbu yandi lalaka kuna, yina zolaka kutuba ti ba ke vwanda na kimpika, mpe ti masumu ya bawu ya nkú Nzambi ke bambuka yawu, mpe Nzambi ke kuwa diaka ve bisambu ya bawu.

<sup>40</sup> Kasi lukwamusu yina muntu yina zolaka luta, samu na yinki ya vwandaka mfunu? Bantu mingi ke kukiyufulaka, samu na yinki kima ya mutindu yina ke vwanda mfunu samu na muntu na kusala. Ya kele samu ti bantu ke tangaka ve Ndinga, mpe bawu ke sambilaka ve. Na yina, Nzambi kele ya ngolo nionso, mpe Yandi ke fidisaka profete ya Yandi samu na kuvwanda kidimbu. Ba ke tangaka ve. Ba ke kipeke ve kutanga. Mpe ba ke sambilaka ve, samu bawu kele mpe . . . bawu kele na bima yankaka ya kusala. Ba ke bakaka ve ntangu ya kusambila. Mpe Biblia kele kima yina ke yangisaka bawu. Ya kele ve na mfunu mingi bilumbu yayi, to na konso bilumbu yina.

<sup>41</sup> Beno zaba, mu ke kwikila ti ya vwandaka Paul tubaka, “Beno kele mikanda ya Nzambi, yina bantu nionso ke tanga.” Nzambi ke sadilaka bantu mutindu bidimbu, samu na kutalisa bidimbu ya Yandi. Mpe bantangu mingi kidimbu yina, mpe bantangu nionso, kulutila, kaka kana ya kele na baponami, ba ke zimbana kidimbu yina mpe ba ke vweza yawu, ba ke seka yawu, ba ke basisa yawu.

<sup>42</sup> Mpe ba vwandaka baka bawu, ata mpe na Ngwisani ya Ntama, na bilumbu ya baprofete, ba vwandaka baka bawu mutindu bantu yina vwandaka na muvusu na yintu. Ba banzaka ti baprofete yina vwandaka na kidi-kidi na yintu, ti kima mosi vwandaka tambula mbote ve na yintu ya bawu. Mpe ba vwandaka mona bawu ke basika na ntoto ya kuyuma mpe—mpe ke sala bidimbu, mpe na manima ba ke vutuka diaka na ntoto ya kuyuma. Mpe ba vwandaka seka bawu, samu ba zabaka ve Masonuku.

<sup>43</sup> Yesu tubaka na ba-Pharisien, kilumbu mosi, samu na mvumbukulu. Ba tubaka, “Beto vwandaka . . . Musiku me tuba ti kana mpangi mosi ya bakala me kufwa mpe yandi me bika kento na—na bana ve, ti mpangi ya yandi ya bakala ke baka kento yina mpe ke sansa bana ya mpangi ya yandi, yina me kufwa.” Mpe tubaka, “Beto kele na mosi yina vwandaka na bampangi sambwadi ya babakala. Mpe yina ya ntete bakaka kento, mpe yandi kufwaka, yandi bikaka mwana ve. Mpe na manima mpangi ya yandi ya bakala bakaka kento yina, mpe na manima yandi kufwaka; mpe ya landilaka mutindu yina tii na yina ya sambwadi. Mpe na nsuka kento yango kufwaka.” Ba tubaka, “Ntangu yayi, na mvumbukulu,” bawu tubaka, “ntangu yayi, yandi ke vwanda kento ya nani, na kati ya babakala yina sambwadi?”

44 Oh, mu ke zolaka Ndinga yina! Yesu tubaka, “Beno ke salaka kifu ntangu nionso, beno me zaba ve Masonuku to ngolo ya Nzambi.” Oh, wapi mutindu Yandi zolaka tuba yawu pwelele bubu yayi kana Yandi vwandaka me telama awa! “Beno ke salaka kifu ntangu nionso, beno me zaba ve Masonuku to ngolo ya Nzambi.” Ngolo ya Nzambi kele ya kuvukana na Masonuku. “Beno ke salaka kifu ya nene.”

Na yina Yandi landilaka samu na kutuba, “Na mvumbukulu bawu ke kwelana ve to ba ke pesa bawu ve na makwela, kasi ba ke vwanda mutindu Bawanzio.” Yandi tubaka ve ti ba ke vwanda Bawanzio, ntangu yayi, kasi ba ke vwanda mutindu Bawanzio, ba-glande sexuales ke katuka na bawu. Ba ke kwelana ve to ba ke pesa ve na makwela.

45 Beto ke zinga na bilumbu ya bumuntu...to na bilumbu yina ke kufwa ya kimfumu yina ke kufwa. Kasi kilumbu mosi ke kwisa ntangu Kimfumu yina ke kufwaka ve ke kwisa, mpe Kimfumu yina ke kufwaka ve kele kisika bantu yina ba me sumbulula ke zinga. Bayina ba me sumbulula, mpe me... Luzingu yina ke katuka na nzutu yayi, samu na kuvutuka na Nzambi yina pesaka yawu, ke vutuka diaka na Yinti ya Luzingu, kilumbu mosi, samu na kuyala kukondwa nsuka.

46 Wapi mutindu bakala yayi, profete yayi ya ntwenia, kabaka mpe pesaka luzingu ya yandi ya muvimba samu na kuvwanda kidimbu samu na bantu ya yandi, samu na kitumbu yina ba ke kuzwa, samu ti ba vwandaka yina beto ke bokila “bantu yina ke kipaka diambu ve.” Ba zolaka ve kuvwanda na kima ya kusala na Nzambi. Bawu kwikilaka ve baprofete yina, mpe ba vwandaka kaka kuseka bawu. Mpe, kasi, na nganda ya yina, mpe ata ti bawu zolaka ve kukwikila yawu, Nzambi monaka ti ba vwandaka na yawu, na mutindu nionso.

47 Jézabel zolaka ve kundima ti Achab vwandaka pasteur ya yandi, kasi yandi vwandaka. Nzambi monaka ti yandi vwandaka na kidimbu, na mutindu nionso.

Ya kele mutindu yina bubu yayi. Kieleka mpe kusungama ya Nzambi, na Ndinga ya Yandi, lendaka ve kubika kima mosi, yina beto ke mona ti ya ke zola kusalama, kukondwa kuvwanda na kidimbu kisika mosi kuna. Yandi ke vwandaka na yawu ntangu nionso. Ntangu yayi, beto fwana kusosa yawu. Mpe mu ke kwikila ti bantu yina kele na luzabu ya mbote ya Masonuku me zaba wapi mutindu kutala.

48 Noé vwandaka kidimbu na kilumbu ya yandi, samu na bantu, samu na lufundusu yina ke kwisa. Noé vwandaka mutindu fanatiki na kilumbu ya yandi. Yandi vwandaka profete. Yandi vwandaka mutindu muntu yina vwandaka na kidi-kidi na yintu. Mpe bakala yango tutaka, mvula na mvula, samu na kutunga nzanza, ntangu ya vwandaka ve na masa na zulu ya ntoto kasi yina vwandaka na nsungi ya printemps. Mpe

yandi zabisaka na ntwala kima yina vwandaka buzoba, samu na mabanza ya muntu. Yandi tubaka, “Masa ke katuka na zulu.”

<sup>49</sup> Na ntembe ve, ti bantu mingi vwandaka tuba na yandi, “Talisa na beto kisika yawu kele.” Science ke tuba, “Mu lendaka talisa na beno ti masa kele ve kuna na zulu.”

Kasi, na yina, kana Nzambi tubaka na yandi ti ya ke katuka na mazulu, Nzambi ke kengila yawu ti Ndinga ya Yandi me lunga.

<sup>50</sup> Mpe na yina ya vwandaka ntete ve na masa na kutala, na yina ya vwandaka ata fioti ve na dituti na mazulu, ata kinoko ya mvula nokaka ata fioti ve, ya vwandaka ata fioti ve, ya vwandaka ata fioti na kima mutindu mvula, kasi, ntangu nionso, Noé vwandaka yidika nzanza samu na mvula. Ya vwandaka nzikisa ya luzingu ti profete yayi kwikilaka yina yandi vwandaka tuba, samu yandi vwandaka kubama samu na yawu.

<sup>51</sup> Mpe muntu nionso yina ke kwikila kieleka yina beno ke na kutuba, beno ke kubama samu na yawu.

<sup>52</sup> Bika mu telama kaka awa, na mwa ntangu fioti. “Na kilumbu ya Noé,” mutindu Yesu tubaka, “ya ke vwanda mutindu yina na nkwezulu ya Mwana ya muntu.” Kana mabuundu, bubu yayi, ke kwikila yina bawu ke na kutuba, bawu zolaka sala yina bawu ke tuba.

<sup>53</sup> Wapi mutindu beto ke tunga biteki ya nene ya bivinga, mpe bivinga ya ba-million ya ba-dollar, mpe bansangu ya nene ya ba-organisation mpe bima ya mutindu yina, mpe ba ke longa ti Klisto ke kwisa na konso ntangu yina? Wapi mutindu beto ke landila, beto ke tala mabuundu ya beto mpe beto ke mona yawu me kabwana na ngolo ya Nzambi mpe ke kwenda na mambu ya yinza, mpe ke nata yawu na kati ya dibuundu mpe beto ke vukisa yawu kintwadi, mpe beto ke ndima yawu? Samu na kuzabana, mpe samu na mabanza ya bantu mpe baluswaswanu ya denomination, na kumekaka na kulutula organisation yankaka, wapi mutindu beto ke sadila yina beto ke longa? Mpe yinza ke mona yawu. Ba me zaba yawu. Na yina, nsambulu me kuma kaka kima yina kele na kati ya ntumunu mosi, to yina kele na kimvuka ya kima mosi. Nsambulu . . .

<sup>54</sup> Mpulusu ya Klisto kele ve kimvuka mosi. Ya kele ve kukota na kima mosi. Ya kele nzingulu ya moyo.

<sup>55</sup> Ntangu yayi, Noé vwandaka basisa yina yandi vwandaka zonzila. Yandi tubaka, “Ya ke na masa ya lufundusu ke kwisa na zulu ya nsungi yayi ya nkú. Mpe Nzambi ke mwangisa mazulu, mvula, mpe Yandi ke mwangisa kufuluka ya masa na ntoto ya muvimba.” Mpe yandi vwandaka sala kaka yina ve, kasi yandi vwandaka sala nzila ya kukima mpe ke lomba na bantu na kukwisa na yawu. Kasi bawu zolaka kuwa yandi ve.

<sup>56</sup> Kasi, Noé, mutindu profete, vwandaka kidimbu samu na nsungi yina, kidimbu yina ba vwandaka zonzila yimbi, muntu yina ba banzaka ti yandi vwandaka bakala mosi ya kilawu; na kuyidikaka kima mosi, ti ya vwandaka—ya vwandaka ve na nzikisa kisika mosi kuna, to ya me vwandaka ntete ve, ti ya ke vwandaka ve na kima ya kusala na yawu.

Kasi ya kele mutindu yina bantu ke meka kubanza bubu yayi. Ba lendaka banza na kisika ya kubumbama ba-bombe. Wapi mbote kisika ya kubumbama ba-bombe ke sala beno ntangu ya ke vwanda ve na yinti to ditadi ke bikala na zulu ya ntoto?

<sup>57</sup> Beto kele na kisika ya kubumbama ba-bombe, Muklisto kele na yawu. Mutindu mu tubaka, na mwa ba-Lumingu me luta, to mu banzaka kisika mosi na nzila, “Ya kele ve na kisika ya kubumbama ba-bombe. Ya kele kubwa na kisika ya kubumbama, kisika beto ke kubwa na kati ya Yawu, na yintu ya kukulumusa, na ntima ya beto ya muvimba, mpe moyo ya beto nionso, mpe mabanza ya beto nionso, kati na Klisto, Sanduku ya Nzambi ya lukengolo.”

<sup>58</sup> Kasi, Noé, muntu ya kidi-kidi, mutindu yandi monanaka kilumbu yina, na nzila ya bulawu ya kulonga, mpe ke sala kidimbu mosi na ntwala ya bantu, ke pesa bawu malongi, fundisaka yinza. “Yandi fundisaka yinza, na kutungaka masuwa,” na yina masa vwandaka ve samu yawu kutepa. “Yandi fundisaka yinza,” Biblia me tuba, na Hebreux, kapu 11. “Yandi fundisaka yinza mpe vulusaka yinzo ya yandi mosi, na kukubamaka,” mpe na kuvwandaka kidimbu mosi samu na Nzambi, samu na balusambusu ya kilumbu yina ke kwisa. Wapi kima ya nkembo!

<sup>59</sup> Na manima bamvula, kidimbu yankaka kwisaka. Yina vwandaka Moise, profete. Yina vwandaka kidimbu ya Nzambi samu na Israel. Bawu vwandaka bamvula nkama yiya na kimpika. Mpe Nzambi kukubikaka kidimbu mosi samu na bawu, kaka na ntwala ya luvukulu. Mpe yandi vwandaka kidimbu ya mpulusu samu na Israel, mpe kidimbu ya lufundusu samu na Egypte.

<sup>60</sup> Noé vwandaka kidimbu ya luvukulu samu na bantu ya yandi, mpe kidimbu ya lufundusu yina me zimbana na yinza, muntu ya kukondwa lukwikilu. Bamasa yina kaka kangaka yinza mpe zindisaka yinza ti yawu yina kaka vulusaka Noé. Kima kaka yina zolaka vulusa yandi vwandaka lusambusu.

Kima mosi kaka yina ke vulusa Dibuundu bubu kele lusambusu, Nzambi ke kubwisa lusambusu.

Kasi Noé longaka mutindu mosi. Yandi kumaka kidimbu.

<sup>61</sup> Mpe ntangu yayi Israel, na manima ya bamvula nkama yiya, ba bandaka na kudila samu na luvukulu. Mpe Nzambi ke kukitalisa Yandi mosi ata fioti ve mpe ke kukilakisa ata fioti ve

Yandi mosi tii kuna bantu ya Yandi ke yilama na kuzwa yina Yandi ke lakisa.

<sup>62</sup> Ntangu yayi, oh, yinki ba lenda tuba awa! Kana ya... Wapi mutindu Nzambi me bika yinsi yayi kinkonga. Ba me zaba kulutila mbote. Bazulunale me samuna yawu, bisika nionso mpe bisika nionso mpe bisika nionso. Bidimbu ya Nkwizulu ya Yandi me monana. Mpe bawu ntangu nyonso ke landila kaka na kukwenda na ntwala mutindu bawu ke zaba yawu ve. Ba kele ve kukondwa raison. Beto kele na nsuka.

<sup>63</sup> Nzambi kaka ke tindaka bapofete ya Yandi ntangu bantu kele na nsatu ya profete. Nzambi ke tindaka kidimbu ya Yandi ntangu bantu me kubama samu na kidimbu mosi. Kasi, diambu kele, bantu mbala na mbala kaka... Bawu ke kuma na kisika yina bawu zola kuningana ya nzutu, to bawu zola kima mosi, "Talisa na beto kidimbu yina me katuka na Zulu." Kasi ntangu Nzambi ke tinda kidimbu mosi, na yawu bawu zola mona yawu ve. "Na yina yawu me bumbama na meso ya bantu ya ndwenga mpe ya mayele, samu na kumonana na bana ya fioti yina zola longuka." Bawu ke zimbana yawu, kidimbu.

<sup>64</sup> Wapi mutindu Israel zolaka zaba, ntangu mwana yina ya kuvedila butukaka, ntangu bawu talaka kuna mpe monaka na ntangu ya bamvula yina bawu vwandaka zingila, "Bantu ya nge ke vwanda banzenza bamvula nkama yiya, na yinsi ya nzenza, kasi Mu ke basisa bawu kuna." Bawu zolaka zaba ti ntangu me kuma pene-pene, mpe ntangu ba monaka mwana yina ya kuvedila me butuka. Na yina, ata mpe mama mpe tata, Amram mpe Jockebed, vwandaka ve na boma ya misiku ya ntinu, mpe ba tulaka yandi kuna na kati ya masa kisika bangandu vwandaka; ata mosi ve na kati ya bawu lendaka tatika yandi. Ba monaka ti ya vwandaka na kidimbu mosi, kasi ba vwandaka kipaka yawu ve. Ba vwandaka ya kukubama ve samu na yawu.

Nzambi kotisaka yandi kuna mpe tulaka yandi na yinzo ya kimfumu ya Pharaon, mpe ti Pharaon sansaka yandi mpe pesaka yandi malongi nionso yina yandi lendaka kuzwa, samu na kulakisa (Nzambi) mutindu Yandi ke salaka mambu, mpe na manima Yandi nataka yandi na manima kuna na ntoto ya kuyuma, samu yandi zimbana mambu nionso yina.

<sup>65</sup> Pharaon vwandaka longusa yandi na ntangu yina. Nzambi vwandaka longusa yandi. Pharaon vwandaka na bamvula makumi yiya samu na kulongusa yandi, na yina Nzambi bakaka bamvula makumi yiya samu na kulongusa yandi, kusala ti yandi zimbana mambu yina nionso. Kulongusa ya muntu; mpe kulongusa ya Nzambi.

Pharaon vwandaka mwana ya bakala samu na kuvwanda ntwadisi, diplomate, samu na kuvwanda kinwani-mvita, kinwani mosi, samu na Pharaon yankaka ke kwisa yina ke yala Egypte na bisika ya yawu ya zulu, samu na kuyala bayinsi

yankaka nionso mpe kusala ti bawu kufuta mpaku na Pharaon. Kasi Nzambi bakaka yandi kuna na manima ya ntoto ya kuyuma, basisaka yawu nionso na yandi. Mpe talisaka yandi, na minuti tanu, na nzila ya mulaka ya tiya, ti Yandi vwandaka Nzambi ya moyo. Mpe yandi katulaka boma na yandi; kubikaka yandi. Yandi vwandaka kidimbu.

<sup>66</sup> Nzambi zola ti bantu ya Yandi kusambila. Mpe ntangu Israel kumaka na bampaku mingi, mutindu yina, ti ba lendaka ve kukwenda ntama, ntangu ya bawu kusalamaka, mpe bizitu ya bawu vwandaka ntama na yina bawu vwandaka banza, na yina bawu bandaka na kusambila. Mpe ntangu bantu bandaka na kusambila, na yina Nzambi bandaka na kuwa. Ya vwandaka ntangu ya Ndinga ya Nzambi kulunga.

<sup>67</sup> Mpe na yina, ntangu Amram mpe Jockebed monaka ti ya vwandaka ntangu samu Ndinga kulunga, bawu kwendaka kusambila, Nzambi. Mpe ya kele kaka bayina ke sambila kele bawu yina kele na kizitu, bawu yina kele na kima mosi. Ya kele bayina ke sambila, bayina kele ya kutumama na Nzambi na kusala mutindu yina.

<sup>68</sup> Beto vwandaka zonzila na suka yayi na mesa ya madia ya suka na yina beto vwandaka sala nswalu samu na kubaka dimpa ya kuyoka, samu na kukwisa na yinzo-Nzambi. Ya vwandaka na kima mosi tubamaka samu na bakala yina vwandaka, ntama kuna, yina kwendaka kuna na manima samu na kunwa makaya na manima yandi belukaka na kimbevo ya cancer. Mu tubaka, “Ya kele kiadi.”

<sup>69</sup> Na yina muntu mosi zonzaka mpe yandi tubaka, “Yina kele kima ya kulutula yimbi ya kutina, ya kele, kunwa makaya.”

<sup>70</sup> Mu tubaka, “Mu zaba yawu. Samu, ya kele dyabulu.” Mpe mu tubaka, “Ya kele—ya kele dyabulu.” Mpe mu tubaka, “Mpe nge lenda kanga yawu ve kana ngolo ya Nzambi kele ve na zulu ya nge.”

Mu zaba bantu zole na luzingu ya munu ya ntete, bawu zole vwandaka zola kuvwanda bantu ya Nzambi.

Mosi ya bawu, na ntangu mu twadisaka yandi na Klisto, yandi bandaka na kupelisa dikaya mosi. Yandi vwandaka kunwa ba-paquet tanu to sambanu na kilumbu mosi, yandi ke vwanda kaka mpe yandi ke pelisa dikaya mosi na manima yankaka, kilumbu ya muvimba. Mpe yandi mekaka na kupelisa dikaya yankaka, mpe Kima mosi zolaka ve ti yandi sala yawu. Yandi kwendaka kuna na kikalangu, kukondwa kuzaba ti Masonuku ke fundisa bima yina, mpe yandi zibulaka kikalangu mpe losaka paquet yango na kati ya kikalangu. Mpe yina sukisaka yawu.

<sup>71</sup> Kisika, muntu yankaka yina zolaka kuma Muklisto, mpe yandi vwandaka meka na mutindu nionso. Yandi bokaka na Mfumu. Yandi bikaka yawu, basabala zole to tatu. Mpe ntangu yandi kwisaka na yandi mosi, na mutindu yina, yandi basikaka

na mabanza ya yandi. Mpe ntangu yandi kwisaka na yandi mosi, yandi monaka ti yandi vwandaka kuna na manima ya lupangu, ke bula kitini ya kinzanza, na yintu ya yandi. Yandi kimaka mbangu na yinzo, na nswalu nionso, mpe bakaka makaya ya yandi, mpe yandi kunwaka paquet mosi na ntwala yandi bika yinzo na nkokila yina, kaka mosi na manima yankaka. Beno me mona?

<sup>72</sup> Ba bokilaka mosi. “Muntu mosi ve lenda kwisa na Munu kana Tata ya Munu kubenda yandi, mpe nionso yina Tata me pesa Munu ke kwisa na Munu.” Yinki zola kutuba malongi? Ya vwandaka Luzingu, mosi na mosi. Yandi monaka Yawu. Beno lenda ve kumona Yawu kana Nzambi ke monikisa Yawu ve. “Yawu me bumbama na meso, na bantu ya ndwenga mpe ya mayele, mpe me monika na bana ya fioti yina zola longuka.” Ya kieleka.

<sup>73</sup> Amram mpe Jockebed zabaka ti ntangu me lunga. Ngunga kumaka pene-pene.

<sup>74</sup> Mpe mu zola kutuba yayi na yina mu ke na kuzonzila yawu. “Ya kele ve yandi yina zola, to yandi yina ke kima; ya kele Nzambi yina ke talaka kyadi.” Ya kele kieleka. Ya kele Nzambi.

<sup>75</sup> Na yawu, bubu yayi. . . Oh, bika yayi kota na mudindu! Kana, bubu yayi, Nzambi me bokila beno, mpe beno me kabwana na bima ya yinza, mpe ngolo ya nkembo ya Nzambi me santisa beno na bima yina, beno lendaka vwanda muntu ya kulutila kiesa na yinza. Ya vwandaka na mafuku ya bantu yina zolaka sala yawu kana ba lendaka sala yawu, kasi ba lenda ve. Ya kele samu na bawu ve na kuzwa yawu. Yayi kele kilumbu ntangu ba ke bokilaka Dibuundu, ya kukabuka. Ya kele mutindu yankaka, yina ya vwandaka. Yinga.

<sup>76</sup> Ntangu bantu bandaka na kusambila, ntangu Israel bandaka na kusambila samu na profete, Nzambi vwandaka na profete. Nzambi ke vwandaka na profete, ntangu nionso, samu Nzambi ke vwandaka ntangu nionso na ntwala ya bawu. Yandi vwandaka na muntu yina me kubama, kasi Yandi vwandaka vingila bantu kukwenda kusambila, bantu kuvwanda na nsatu ya yawu.

<sup>77</sup> Wapi mutindu mu lendaka tuba ti ya me fwanana na bubu yayi! Yina beto ke na yawu nsatu bubu yayi kele muntu ya reveil ve, ya kele ve muntu yankaka samu na mwa organisation ya nene, yina ke nata bimvuka nionso na kuvukana kintwadi. Yina beto ke na yawu nsatu bubu yayi kele profete yina Nzambi me tinda, na Nsangu yina ke fundisa yinza. Nzambi lenda vwanda na muntu yango, kana bantu me kubama samu na yawu. Beno zaba yina mu ke tuba. Yandi kele na yandi, ntangu yankaka, Yandi kele na yandi kisika mosi kuna na yinza, kasi bantu fwana vwanda na nsatu ya yawu. Nzambi ke pusaka ve bima na laka ya beno. Beno fwana zola yawu. “Kiese na bayina ke na nzala mpe mpwila ya mambu ya mbote, samu bawu ke fuluka.” Ya kieleka.



<sup>78</sup> Na manima ba zabaka Moise...Na manima ya bantu, mpamba ve, zabaka ti ba vwandaka na mfunu ya ntwadisi, bawu bandaka na kusambila. Ba bandaka na kusambila samu Nzambi kutinda bawu ntwadisi, to muntu mosi samu na kubasisa bawu kuna. Mpe Yandi fidisaka bawu muntu mosi, profete mosi. Yina vwandaka kidimbu ya Yandi. Ntangu yayi, kana muntu yayi vwandaka profete ve, kana yandi zolaka telema, yandi tuba, “Mu kele militaire ya kulutila mayele,” Israel zolaka vwananda na muswa ya kukwikila ve na muntu yina. Samu, Nzambi, na konso ntangu, kukondwa kifu, ke tindaka profete mosi. Beno tuba kilumbu mosi na kati ya Biblia yina me vwandaka ntete. Ya ke kaka profete yina Yandi ke fidisaka na MUTINDU ME TUBA MFUMU.

<sup>79</sup> Ata mpe David, yandi mosi, militaire ya kulutila mayele yina Israël kuzwaka, mpe, dyaka, David vwandaka profete. Kieleka, yandi vwandaka. Yandi vwandaka profete, David.

<sup>80</sup> Yandi vwandaka vingila bantu kuzwa nsatu na kati ya ntima ya bawu samu na kuwa profete yayi yina Yandi ke fidisa.

Na yina, ya vwandaka na nkonga ya bantu yina salaka, yina salaka ve. Ya talisamaka na ntwala ti ba vwandaka na muswa ve. Bawu nyonso vwandaka ya kusala na kuningana ya nzutu. Mpe Biblia ke tuba, “Nkonga ya bantu vwandaka ya kuvukana na bawu.” Yinki yawu salaka? Yandi nataka bampasi na ntoto ya kuyuma. Mpe na ntangu nionso, diambu ya kuyitukisa ke salama. Oh, mu ke zola ti mu kotisa yayi, mbote. Ntangu nionso yina Nzambi ke fidisaka kima mosi, ya ke vwandaka na kumekula ya ngolo, ya nsuni samu na yawu, yina ke tambulaka na yawu. Ntangu nionso, na bantangu nionso, samu na kukwikila yawu; yina ke vwanda kaka mbote na kati ya bantu.

Kasi profete ya kieleka ya Nzambi ke vwanda na MUTINDU ME TUBA MFUMU. Yandi ke katuka ata fioti ve na Masonuku yina kana yandi me tindama na Nzambi.

<sup>81</sup> Moise kangamaka kaka na Disonuku. Nzambi tubaka, “Mu ke basisa bawu.” Yandi tubaka na Moise, “Mu me fidisa nge samu na kusala kisalu yina.” Mpe Moise kuzwaka nzingilu mosi. Yandi kutanaka na Nzambi. Yandi vwandaka na Ndinga ya Mfumu.

<sup>82</sup> Ya kele samu na yina Nzambi ke fidisaka baprofete kele samu bawu ke na Ndinga ya Mfumu. Ndinga ya Mfumu ke kwisaka na baprofete. Mpe kana yandi kele ve na Ndinga ya Mfumu, na yina yandi kele profete ve.

<sup>83</sup> Ya kele na bifwani mingi ya nsuni yina ke meka na kutuba ti bawu kele baprofete, na kati ya bansungi, kasi bawu ke kwendaka ntangu nionso na Ndinga ya Mfumu. Kasi profete ya kieleka ke vwandaka na Ndinga. Ntangu yayi, beno zimbana ve nsamunu yina. Profete ya kieleka ke kangamaka na MUTINDU ME TUBA MFUMU.

<sup>84</sup> Yesu kebisaka beto na bilumbu ya nsuka yina ke salama. Kasi kisadi ya kieleka, profete ya kieleka, me kondwaka ata mbala mosi ve na kuvwanda ya kusungama na MUTINDU ME TUBA MFUMU.

<sup>85</sup> Moise kangamaka na Mfumu. Yandi vwandaka kidimbu. Yandi vwandaka kidimbu samu na Israel ti kilumbu ya bawu ya luvukulu me kuma pene-pene, mpe yandi vwandaka kidimbu samu na Egypte, ti kilumbu ya nsuka ya bawu vwandaka me kuma pene-pene. Samu, bawu dindaka kuna na kati ya Nzadi ya Lufwa, na manima, basoda nionso ya Pharaon. Ba vwandaka na nsuka ya ngolo ya bawu ya makesa, mpe profete vwandaka kidimbu ya nsuka ya yinsi.

<sup>86</sup> Beno banza na yawu, mutindu Nzambi kele nene, mpe kukondwa mpasi Yandi ke na kusala. Ya kieleka, kana muntu yina me longukaka ve lendaka bakula yawu, muntu yina me longukaka lendaka bakula. Amen. Kana bampika na kati ya potopototo ya Egypte lendaka bakula ti yina vwandaka profete ya Nzambi, mpe ngunga vwandaka me kuma pene-pene, wapi mutindu yinzo ya kimfumu ya Pharaon lendaka kuzaba yawu. Kasi ya kele nkonga ya bantu yina ke zaba yawu ve. Ya kele nkonga ya bantu yina ke kondwaka yawu, ntangu nionso. Ntangu ti . . .

<sup>87</sup> Moise telemaka, yandi talaka na banela yina, yandi talaka bana ya Israel yina vwandaka luta kuna. Samu na Israel . . . Samu na Pharaon, ba vwandaka bampika mpe bayimbwa. Samu na Moise, ba vwandaka baponami ya Nzambi. Biblia ke tuba, ti, “Moïse solaka,” salaka nsodolo ya yandi mosi, “na kutala nsoni ya Klisto, na kumonaka yawu bimvwama ya nene mingi kulutila biese ya disumu, samu yandi vwandaka na ndandu samu na lufutu.” Moise zabaka ti bayina vwandaka ve bisadi ya babiliki; bawu vwandaka bantu yina vwandaka na nsilulu.

<sup>88</sup> Yandi mosi, yandi zabaka nani yandi vwandaka. Yandi lendaka tuba na bawu ve. Bawu fwana zaba yawu, bawu mosi. Yandi zabaka, yandi mosi, yina vwandaka kisalu ya yandi, samu na ku—kusala yawu. Yandi zabaka ti Nzambi vumbulaka yandi samu na lukanu yayi, kasi yandi lendaka ve kutuba na bawu. Mpe ntangu nionso ba vwandaka meso ya kufwa samu na yawu, ata fioti ve yandi kukitalisaka yandi mosi pwelele, tii kuna bawu zabaka yawu. Na yina, bawu monaka kidimbu yina, mpe bawu zabaka yawu.

<sup>89</sup> Yandi tubaka, “Mu ke pesa Israël kidimbu. Baka nkawa yayi; soba yawu nioka. Bawu ke kuwa yawu ve, na manima tula diboko ya nge na ntulu ya nge, basisa yawu, kukibelusa nge mosi na kimbevo ya wazi, na yawu bawu ke kwikila yawu. Mpe na yina, kana bawu me kuwa yawu ve, baka bamasa ya Nil kuna, tiamuna yawu na zulu ya ntoto ya kuyuma, mpe masa nionso ke kuma menga.” Yina vwandaka kidimbu ya yinsi. Bantu ke kwikila

yawu. Ntangu, bayina me kubama na kundima yawu ke kwikila yawu ntangu bawu ke mona kidimbu ya Nzambi ke kwenda na ntuala, kasi yinsi fwana vwanda na kima ya luswaswanu. Na yawu, Yandi me pesa yawu nionso kidimbu mosi.

<sup>90</sup> Nzambi sadilaka muntu, muntu ya kulemvuka, profete, samu na kuvwanda kidimbu ya nsuka ya mutindu ya yinsi yina kuna. Nzambi, fidisa beto mosi yankaka. Telemisa beto yankaka. Kana bantu ya Nzambi ke kwenda sambila samu na diambu ya mutindu yina, Yandi ke telemisa yandi. Ya kele, bantu fwana sala kizitu yina. Bawu fwana vumbula bawu. Bawu fwana bakula yawu. Bawu fwana zaba yinki kilumbu yina beto ke na kuzinga, mpe yinki diambu kele na nziunga ya beto, na ntuala ba ke vumbuka.

Beno ke landila kaka kuzinga kaka mutindu beno vwandaka sala ntangu nionso. “Mu fwana tunga yinzo ya malu-malu na mvula yayi. Mu fwana kuzwa ditoma ya mbote kulutila mbote na Jones. Mu fwana sala *yayi*.” Oh, bima mingi ya mutindu *yayi*! Ntangu beno ke mona, kuyituka ve. . . Yina kele mbote mingi. Kasi beno fwana bakula, mpangi-bakala, ti bima nyonso yayi ke kufwa.

Yesu tubaka, “Beno vwanda na boma ve na yina lenda kufwa nzutu,” bombe atomique ya Russie. Beno vwanda ve na boma ya muntu yina lendaka soba nzutu yayi na putulu ya volcan, na mwa minuti fioti, “kasi beno vwanda na boma ya Yandi yina lendaka balula nzutu mutindu yina mpe kulosa moyo na difelo.” Yawu yina.

<sup>91</sup> Mutindu mu vwandaka solula na dokotolo mosi, kuna na lupitalu ntangu mama ya munu vwandaka kuna, yandi vwandaka tuba wapi mutindu science vwandaka nene, samu na kusala bima ya mutindu na mutindu ya nzutu, mpe kutula nkisi na kati ya yawu, mpe kumona wapi mutindu yawu ke kufwa mwa ba-germe, mpe ke vulusa nkuna ya luzingu. Mu tubaka, “Ya kele mbote mingi. Ya kele kaka mbote mingi.” Mu kuwaka yandi mwa ntangu fyoti. Kasi mu tubaka, “Docteur, yina kele mbote. Mu ke sepela na yawu. Yina kele mbote mingi. Mu—mu ke vutula matondo na Nzambi samu na yawu. Kasi, beno tala, beno ke bebisa luzingu ya beno nionso na kumeka na kuzwa kima mosi na zulu ya ngidikulu. Kasi samu na yinki ve kubanza fioti samu na Yandi yina vangaka yawu, Yandi yina salaka yawu, Yandi yina kele Kiyidiki ya yawu? Nzambi kele Kiyidiki ya yawu.”

Wapi mutindu Mvangi kele nene mingi kulutila luvangulu yina Yandi me sala! Samu na yinki beto ke pesa mfunu mingi na luvangulu, ntangu beto ke banza ve na Mvangi Yina salaka mazulu mpe ntoto, mpe salaka nzutu mpe luzingu? Yandi lenda kubebisa yawu konso ntangu yina Yandi me zola, samu ya kele ya Yandi.

<sup>92</sup> Yayi ke kuma kima mosi ya kitoko mingi, samu na kusala na nzutu ya kimuntu. Beto ke sepela na yawu. Ba lendaka kunata disu mosi, na muntu mosi na muntu yankaka; kubaka mwa bansinga yina ya fioti, mpe ba ke katula disu na disu ya muntu mosi mpe ba ke tula yawu kuna na kati ya disu ya muntu yankaka, mpe muntu yina lenda mona na disu yina. Yina kele kima ya mbote.

<sup>93</sup> Ya vwandaka ntete, kana mama mosi, ntangu yandi zolaka kubuta bébé mosi, mpe bébé yango lendaka ve kubutuka, yandi salamaka—yandi salamaka mutindu yina, ti bébé lendaka ve kubutuka: mama mpe bébé, bawu zole, vwandaka kufwa. Ya vwandaka mbote. Kasi beno na mpasi kuwaka yawu, ya vwandaka mutindu yankaka, ntangu yankaka ata mbala mosi ve. Kasi bubu yayi ba lendaka baka mama yina kele dezia na ntangu yina ya kubuta bébé, mpe kana . . . ntangu mama kele diaka pene-pene ya—ya kubuta, yandi . . . ba lendaka nata mama yina na kivinga mosi mpe ba ke pesa yandi mwa anesthésie, mpe ba ke katula mwana yina, kuvwanda na lubutuku ya mumesanu, kubaka bébé yango. Beto ke sepela na yawu.

<sup>94</sup> Beno tuba na munu systeme mosi. Beno kanga vanne mosi awa, na systeme yayi ya masa na kati ya mbanza, mpe beno tala yina ke salama na vanne yina ya ngudi. Beno ke panza yawu.

Kasi, ntete, beto lenda katula dikulu, kuzenga diboko, mpe, na nzila ya kimangu ya Nzambi, Yandi ke luta na lweka ya menga yina na mutindu yankaka, na mbala ya zole, mpe kutinisa yawu nswalu mutindu yankaka. Beno ke vulusa luzingu ya muntu yina. Nani lenda sala yawu? Beno tuba na munu.

<sup>95</sup> Beno zenga artère, beno zenga nzila yina ya ngudi kuna na kati ya masa, ntangu ya ke na kubasika na vanne. Yinki ya ke sala? Beno meka yawu mbala mosi mpe beno tala yina ke salama. Ya kele ve na nzila yankaka ya kuluta. Ya fwana vutuka na vanne.

Kana Nzambi salaka ve nzila samu menga yayi kuluta yawu mosi, na mbala mosi, ntangu ya ke vutuka na ntima mpe beno ke kufwa. Ntangu nionso musapi ya beno ke kangama, ya vwandaka lufwa, na mbala mosi. Ntangu nionso beno ke zenga kisika mosi kuna, ya ke kanga artère to kima mosi, ya ke vwanda lufwa, na mbala mosi. Beno zenga musapi ya beno, beno ke kufwa. Yimeni. Ya ke vutuka mbala mosi na kati ya ntima ya beno. Ya ke kufwa beno. Kasi Nzambi . . .

<sup>96</sup> Ntangu yayi, beto ke banza ti ya kele mbote. Beto ke banza ti ya kele mbote. Mpe beto ke sepela mutindu science me sala, ba lendaka kanga ba-artère yina mpe kukeba yawu na kubasisa menga. Nionso yina kele mbote. Kasi Nani vwandaka Yandi Yina salaka yawu? Beno me mona? Beto ke talaka na zulu ya luvangulu mpe ke zimbana Mvangi ya yawu. Beno me mona?

Beto ke tala bima ya kimuntu, mpe ke zimbana nionso yina kele ya kimpeve. Yawu yina beto ke sala.

<sup>97</sup> Ntangu yayi, bapofete ya Nzambi, bawu kele. . . bawu kele na Ndinga ya Yandi. Ya kele samu na yina bantu ke kwikilaka na bawu.

Ya kele samu na yina Nzambi tubaka na Moise, Yandi tubaka kuna na Genese, na mingi, na Exode, na mutindu nionso, “Kana ya kele na mosi na kati-kati ya beno, yina kele ya kimpeve, to, profete. . .” “Ntangu yayi wapi mutindu beto ke zaba bima yayi?” Yandi tubaka, “Ntangu yandi ke tuba kima mosi mpe ya ke salama, ya me tuba kima yankaka, ya ke salama, na yina kwikila yawu.” Beno me mona? Yina kele kidimbu.

<sup>98</sup> Na yina Yandi ke pesa Ndinga ya Yandi, ve samu na bantwadasi, kasi bapofete. Khrushchev kele ve kidimbu samu na yinza. Ve, tata. Hitler vwandaka ve kidimbu samu na yinza. Kasi kisika mosi, mwa kisika yankaka, Nzambi kele na profete ya kukikulumusya yina ke na kuvingilaka ngunga. Yandi kele kidimbu. Yandi kele kidimbu yina ke fundisa yinza mpe ke vulusa Dibuundu. Profete!

<sup>99</sup> Elie vwandaka kidimbu na kilumbu ya yandi, profete Elie. Na . . .

Yandi vwandaka pro-. . .yandi vwandaka kidimbu ya Ndinga ya Nzambi, lusambusu samu na Egypte mpe luvukulu samu na Israel, kana bawu zolaka kwikila yandi.

<sup>100</sup> Kilumbu yina ya masumu ya Elie, ntangu Israel nionso kwendaka na Nzambi, bawu kwendaka na disumu. Ba me zimbana ntumunu. Ba zimbana ti ba twadisaka bawu na Nzambi, mpe Yehowa ya nene yina zibulaka Mubu ya Mbwaki, mpe basisaka bawu na Égypte, mpe profete ya nene mutindu Moise na kati-kati ya bawu. Bawu zimbana yawu.

Beto ke zimbana yawu. Beno ba-Méthodiste ke zimbana John Wesley. Beno bantu ya Luther ke zimbana Martin Luther. Beno ba-Baptiste ke zimbana Jean Smith. Mingi kati ya beto me zimbana Charles White, ya kulutila nene na kati ya bawu nionso.

<sup>101</sup> Ba me tuba ti makumi yivwa na sambwadi na zulu ya nkama ya bandimi ya Fenney me kwenda. Makumi sambwadi na tanu ya bandimi ya Moody ke vutuka na manima na mvula mosi. Mpe nkonga ya ba-Wesley, nkonga ya busantu, ya vwandaka ntangu nionso kuvutuka manima. Kasi Finney vwandaka na makumi yivwa na sambwadi na zulu ya nkama mosi. Mwa bakala mosi, ya fioti, ya kulemba ke basika kuna na chaire mpe yandi ke tala nkonga ya bantu yina, mutindu *yayi*, mpe bantu ke kangama, samu yandi vwandaka na kati ya matiti kilumbu mosi tii kuna Mpeve-Santu simbaka yandi. Yandi salaka yawu. Yandi vwandaka kidimbu samu na nsuka, pene ya bamvula bankama zole me luta, ya reveil yina ya nene yina Wesley mpe bayankaka vwandaka na yawu, mpe lusambusu kwisaka ke kwisa.

<sup>102</sup> Yandi vwandaka kidimbu, nsungi ya disumu yina. Mpe mutindu Elie lendaka telama kuna, na kikesa mpe na ngolo, na nzila ya yandi mosi, muntu ve vwandaka na yandi, kasi yandi vwandaka kidimbu ya Nzambi.

Banganga-Nzambi yankaka vwandaka tambula na Achab, na mutindu ya malongi ya bilumbu yayi. Bawu kuzwaka mitindu ya bilumbu yayi na nsungi yina. Kasi wapi mutindu Achab ya kiboba, to, kiboba ya Achab, mpe ndandu ya yandi nionso ya nene, mpe ya nataka dibuundu nionso na kati ya Catholi- . . . , to, Catholicisme ve, kasi kaka na kima ya mutindu mosi, na kati ya kukambila biteki. Yandi nataka bawu na kisika bawu vwandaka kukondwa ngolo. Bayankaka lendaka sambila mutindu *yayi*, mpe kaka na kimpwanza, “Beno lenda sala nyonso yina beno me zola.” Mpe beno me kuma mutindu yina.

<sup>103</sup> Mpe mutindu Elie yina telamaka kuna, na kikesa, na MUTINDU ME TUBA MFUMU. O Nzambi, pesa beto bantu mutindu yina. Yandi vwandaka na boma ve ya kutuba na Jézabel samu na diambu ya yandi. Yandi vwandaka na boma ya Achab ve. Yandi vwandaka na boma ve ti yandi vwandaka na kifu. Yandi telamaka na kikesa, mpe kwendaka na Achab, mpe tubaka, “Ata kinoko ke kubwa ve kana mu bokila yawu ve.” Amen.

<sup>104</sup> Yinki yandi vwandaka? Kidimbu mosi samu na nsungi yina ya masumu. Israel monaka yawu? Ve. Bawu sekaka yandi, sawulaka yandi.

Yandi zabisaka na ntwala ti ya ke vwanda na kuyuma, ti ya ke vwanda—ya ke vwanda na bampasi, nzala, nzala ya nene. Mpe yandi pesaka profesi na kikesa, yandi vwandaka ya kutelama yandi mosi, na MUTINDU ME TUBA MFUMU. Yandi tubaka, “Mfumu, ba me kufwa ya kieleka nyonso. Ba me kufwa bawu nyonso. Mu kele mosi yina me bikana, yina kele ya kutelama na Ndinga ya Nge.” Yinki vwandaka mpasi ya yawu? Ndinga ya Nzambi. Elie zolaka vwanda na Ndinga. Yandi vwandaka profete ya kieleka.

<sup>105</sup> Baprofete yankaka tubaka, “Oh, mbote, ya ke sala luswaswanu mingi ve. Yehowa ke kipe ve, beno zaba.”

Yehowa ke kipe ve. Ya fwana vwanda Ndinga ya Yandi. Mpe Élie vwandaka ya kukangama na kikesa na Ndinga yango, na MUTINDU ME TUBA MFUMU. Nzambi pesaka yandi mwa kinsweki, kilumbu mosi. Yandi tubaka, “Mu ke na mafunda sambwadi ya bantu, Elie, ti nge kele mhangi ya bantu, awa. Ba kele ve na kikesa mingi samu na kubasika mpe kulomba yawu. Ba ke bumbama na kati ya matiti. Kasi, ntete, na kati ya ntima ya bawu, ba kele bisadi ya Munu. Ba me fukama ve na ntwala ya Baal. Ba kele na boma ya kusala yawu. Kasi, mu ke pesa nge kidimbu mosi, mpe nge kele kidimbu mosi. Telema kuna,

mpe telema na Ndinga ya Munu. Mu ke keba nge. Pesa bawu kidimbu.” Alleluia!

Nzambi, tinda beto kima mosi mutindu yina, yina ke vwanda kidimbu ya Ndinga ya Nzambi. Mpe konso nsilulu yina Nzambi silaka ke vutuka na muntu yina, samu yandi kele kidimbu, kidimbu yina ba me zimbana.

<sup>106</sup> Oh, bawu banzaka, samu Achab vwandaka ntinu ya nene mpe bayinsi nionso vwandaka na boma ya yandi, yina vwandaka mbote mingi. Kasi Elie vwandaka kidimbu ya Ndinga. Yina ke profete ya kieleka, kidimbu ya Ndinga. Na yina yandi vwandaka kidimbu ya Ndinga, bawu vwandaka kwikila na yandi ve. Bawu vwandaka na mfunu ya yandi ve.

<sup>107</sup> Yandi vwandaka kidimbu samu na mufwidi ya kento, ntangu Nzambi tindaka yandi na Mongo Carmel, na . . . kuna na masa ya Keriti. Yandi fidisaka yandi kuna, na manima ba disaka yandi na bangoyi-ngoyi, mpe mwa masa yina yumaka. Yandi kulumukaka na yinzo ya mufwidi ya kento yayi. Wapi mutindu ya kisika samu na mulongi na kukwenda! Kasi yandi kulumukaka kuna samu Nzambi tubaka na yandi na kukwenda.

Kasi Yandi kulumukaka kuna, yandi tubaka, “Mu me tuba na yandi na kudisa nge.”

<sup>108</sup> Yandi zolaka vwanda kidimbu. Yandi zolaka vwanda kidimbu. Ntangu, yandi basikaka kuna, ya vwandaka na madia mingi samu na kusala dimpa, mpe yandi na mwana ya yandi ya bakala kudiaka yawu. Ya kufuluka na dibungu. . . Mpe mafuta mingi na dibungu, samu na kusala fioti nzila ya nzenga, samu na kukwenda na yawu. Yandi tubaka, “Mu me basika awa samu na kulokota bankuni zole.”

<sup>109</sup> Na suka yina ya kuyuma, ya mwini ya ngolo, ndungutila ntangu muntu mosi ya kiboba na kizizi ya kufuluka na mika mutindu mika ya dimeme, na bansuki ya mpembe me kulumuka na mukongo, kwendaka kuna, mpe yintu ya yandi ya dibandi vwandaka ngenga, yandi kwendaka na lweka ya mwelo, yandi tubaka, “Natila munu mwa masa ya kunwa,” mpe tubaka, “na nganda ya yina, natila munu kitini ya dimpa na diboko ya nge, dimpa.”

<sup>110</sup> Yandi tubaka, “Mu kele ve na madia mingi. Mu kele ntangu yayi awa, samu na kulokota bankuni zole, samu na kusala mwa dimpa samu na mwana ya munu ya bakala. Mu lendaka sala kaka mosi samu na yandi mpe munu. Beto ke kudia yawu mpe beto ke kufwa.”

<sup>111</sup> Yandi tubaka, “Kuvwanda na boma ve, samu, MUTINDU ME TUBA MFUMU.” Beto kele na nsatu ya muntu ya mutindu yina. Ya vwandaka ve, “Ntangu yayi, ya *lendaka* salama, mpangi-kento. Ya *lendaka* salama. Mu zaba ve.” Ve, ve. Elie vwandaka na positif. “MUTINDU ME TUBA MFUMU. Kitunga yina ke kubwa ve, to bwati yina ke yuma ve, tii kilumbu yina

Nzambi ke tinda mvula na zulu ya ntoto.” Amen. Yawu yina. Yina lendaka vwanda kidimbu ya kieleka samu na yandi.

<sup>112</sup> Yandi ke talisa dibuundu bubu yayi. Na manima Elie vwandaka na yandi na mwa ntangu fioti. . . Yandi vwandaka na mwana-bakala ya fioti. Yandi kuzwaka kimbevo. Kimbevo ya yandi vwandaka yimbi mingi ti pema vwandaka ve na kati ya yandi. Yandi kufwaka. Na yina yinki yandi salaka? Dibuundu me monaka bidimbu yina ntete. Kasi, yina, ntangu mwa mpasi mosi ke kwisa, na nswalu nionso yandi ke nganina dibuundu samu na yawu. Yandi zolaka ve kunganina Elie. Yandi tubaka, “Nge muntu ya Nzambi, ntangu yayi nge me kwisa awa samu na kubambukisa masumu ya munu na mabanza ya munu mpe kubaka luzingu ya mwana ya munu.”

<sup>113</sup> Elie bakaka mwana, yandi mataka na kati ya kibumbulu ya bankuna kisika yandi vwandaka kulala, yandi tulaka yandi na zulu ya mbeto ya yandi, yandi tandamaka yandi mosi na zulu ya yandi, yandi tubaka, “Mfumu Nzambi!” Alleluia! “Fidisa moyo ya mwana-bakala yayi.” Mpe bébé vumbukaka.

<sup>114</sup> Yandi vutulaka yandi na mbala mosi. Kento yina talaka bébé yango, mpe na manima yandi talaka yandi, na yina yandi zabaka ti kima nongi vwandaka kuna. Yandi tubaka, “Na yayi mu me zaba ti Ndinga ya Nzambi kele na kati ya yinwa ya nge.” Amen. Yandi vwandaka kidimbu samu na mufwidi yango ya kento. Ntangu yandi monaka ngolo ya Nzambi, Yina ke pesaka luzingu to yina lenda kufwa, ke vumbula bébé ya yandi ya kufwa na luzingu, yandi tubaka, “Na yayi mu me zaba ti nge kele muntu ya Nzambi.” Yandi zabaka yawu.

Bayinsi bubu yayi ke seka yawu, mutindu bawu salaka kuna. Bawu vwanda kwikila na yawu ve. Kasi kento yina zabaka luswaswanu. Ya vwandaka kidimbu na ntangu yina, mutindu yandi vwandaka kidimbu, samu na kuvumbula mwana ya yandi ya kufwa. Baprofete ya bawu ntangu nionso kele na bidimbu ya Nzambi.

<sup>115</sup> Ntangu ba bokilaka Elie na kisika ya kumekama, yandi tubaka, “Kana Nzambi kele Nzambi, beno sadila Yandi. Kana Baal kele nzambi, beno sadila yandi.”

Ya lendaka vwanda ve kilumbu ya kulutila kitoko samu na Elie bubu yayi? Kana politiki kele nzambi, beno sadila yawu. Yinki beto ke na yawu na politiki? Yinki beto me sala? Beto ke na kima yankaka ve kasi nkangu ya kubeba. Beto ke na kima mosi ve.

Kasi beto me zimbisa nionso, pene ya bankundi nionso beto me kuzwa, na yinza ya muvimba. Awa, na sabala me luta, beto me zimbisa zole to tatu diaka na communisme. Beto ke futisa mpaku na bantu mpe beto ke baka mbongo ya bawu, mpe ke tinda yawu kuna samu na kudisa bantu yina me kwenda na communisme na ntangu ba ke na kutunga. Ya kele luvunu. Ya kieleka.



<sup>116</sup> Beto ke tuba ti beto kele Baklisto. Beto vwanda mutindu Baklisto, na yina, na kudisa bawu bima ya mutindu yina ve. Yina kele na bima fioti yina kele—yina kele. . . Muntu ya ntima ya mbote ke sala yawu. Ya kele nsambulu. Ya kele mpulusu ve.

Bantu mingi ke bakaka nsambulu mpe mpulusu ke vukisa yawu. Nsambulu kele kudisa mufwidi ya kento mpe ya mputu, mpe nionso yina. Yina kele nsambulu. Kasi mpulusu kele Lubutuku ya malu-malu, kubutuka mbala zole. Ya kele mutindu yankaka. Nsambulu, Mahométisme kele nsambulu. Ya kele na bansambulu mingi.

<sup>117</sup> Ntangu yayi, kuna na zulu ya Mongo Carmel, kilumbu yina ntangu yandi ke bokilaka kumekama ya ngolo, mpe yandi bokilaka Achab mpe mafunda ya banganga-nzambi yina vwandaka ya tempelo ya ba-denomination ya bawu, yandi bokilaka bawu na zulu ya Mongo Carmel, yandi tubaka, “Beno mata awa. Beno kutana na munu awa. Mu ke telama na nkonga ya muvimba.” Yinki yandi salaka? Yandi vwandaka na MUTINDU ME TUBA MFUMU. Yandi vwandaka na boma ve. Yandi tubaka, “Beno kaba ngombe ya bakala. Beno bokila Baal. Bika ti Nzambi yina ke pesa mvutu na tiya kuvwanda Nzambi.”

<sup>118</sup> Na yawu, kilumbu ya muvimba, tii. . . kubanda na suka tii na manima ya madia ya midi, bawu vwandaka dumuka na autel. Bawu vwandaka kukilosa. Bawu vwandaka boka. Bawu vwandaka sala makelele. Elie kwendaka na ntwala mpe vutukaka, yandi tubaka, “Beno boka ngolo mingi. Ntangu yankaka yandi me kwenda kuloba mbisi, to kima mosi. Yandi ke na kuzomba, to kima mosi.”

Samu ti, yandi vwandaka na MUTINDU ME TUBA MFUMU. Yandi vwandaka na kyese. Yandi vwandaka na Ndinga ya Nzambi.

Mpangi-bakala, mpangi-kento, yinki diaka muntu kele na yawu nsatu kulutila nsilulu ya Nzambi? Nzambi tubaka ti Yandi ke sala yawu. Ya kele Abraham. Yandi tangaka Nzambi na kusala yina Yandi zonzaka. Yandi zabaka ti Nzambi lendaka sala yawu, samu Nzambi tubaka mutindu yina.

<sup>119</sup> Na yawu yandi—na yawu yandi bokilaka bawu na kukwisa kuna. Mpe na yina bawu kukilosaka bawu mosi, mpe ba bokaka mpe salaka makelele kilumbu ya muvimba, tii na munkayulu ya nkokila. Na yina, Elie, tala mbote mutindu yandi salaka yawu. Kima ya ntete yandi salaka vwandaka kuvukisa matadi kumi na zole.

Nzambi kele ya kukabuka ve. Ba-denomination ke kabulaka mabuundu, kasi Nzambi ve.

Mosi ke tuba, “Nge kele Muklisto?”

<sup>120</sup> “Mu kele Baptiste.” Na yina ya kele ve kulutila kutuba ti beno kele ngulu.

121 Beno tuba, “Mu—mu kele Methodiste.” Mbote, yina kele ve kulutila ngulu, diaka, samu na Nzambi.

122 Mu ke tuba, “Nge kele Muklisto?” Kuvwanda Muklisto, beno fwana vwanda mutindu Klisto, na kuvwandisaka Bunzambi na kati ya beno, na Mpeve-Santu, mutindu yandi kubwaka na Kilumbu ya Pentecote. Kuningana mosi ya nzutu ve, kasi mu zola tuba Pentecote ya kieleka. Beno me mona? Kieleka.

123 “Mu kele Pentecotiste. Mu kele Unitaire. Mu kele—mu kele trinitaire. Mu kele . . .” Oh, la la! Yina kele ve kulutila kutuba ti beno kele kima yankaka. Yina zola tuba kima mosi ve samu na Nzambi. Yina ke kukabisa.

124 Yawu yina salamaka kuna na kati ya banganga-Nzambi. Kasi Elie balulaka matadi yayi kumi na zole kintwadi, samu na kulakisa ti Nzambi kele Nzambi mosi na zulu ya yawu, yandi vukisaka yawu kintwadi.

125 Na yina, ntangu yandi vukisaka yawu kintwadi mutindu yina, yandi kufwaka ngombe ya bakala mpe tulaka yawu na zulu ya autel, na zulu ya kitini ya yinti. Yandi tubaka, “Ntangu yayi, samu na kundima ya kieleka ti luvunu kele ve na kati ya yayi, beno natila munu bakantini kumi na zole ya masa.” Mpe yandi losaka masa mingi na kitini ya yinti yina. Oh, Alleluia! Yandi zolaka talisa ti Nzambi vwandaka Nzambi. Samu, samu na yinki? Yandi vwandaka na MUTINDU ME TUBA MFUMU. Yandi vwandaka profete. Yandi vwandaka na Ndinga ya Nzambi.

126 Mutindu yina bawu—bawu salaka yawu na kilumbu yina, kana bawu tuba ti bawu ke basisa beno na dibuundu, bawu ke sala *yayi*, *yankaka*, kana beno me botama na Nkumbu ya Yesu, mpe bima nyonso ya mutindu yina: buzoba. Ya kele MUTINDU ME TUBA MFUMU.

127 Muntu mosi ya luzolo, na nkokila yina, tubaka na munu, yandi tulaka maboko ya yandi pene-pene ya munu, mpe yandi tubaka, “Mpangi Branham,” yandi tubaka, “Mu zola yufula nge kima mosi.” Yandi tubaka, “Kana nge lendaka kakula fioti, bima yayi nge ke tubaka.”

Mu tubaka, “Yinki?”

Yandi tubaka, “Mbotika nionso yayi.” Yandi tubaka, “Mabuundu ya Chicago mpe ya nziunga ke zolaka nge na mpasi, kasi bawu kele na boma ti nge ke zonza yawu.”

128 Mu tubaka, “Ya kieleka, mu ke tuba yawu. Ya kieleka, mu ke tuba yawu.”

Yandi tubaka, “Mbote, yawu yina kaka diambu ya bawu samu na nge.”

129 Mu tubaka, “Na yina ba ke telemina munu ve. Mu kele ve Yandi yina tubaka Yawu. Nzambi tubaka Yawu. Mu ke tula

ntembe na bawu nionso na kukwisa kusiamisa ti Yawu kele luvunu.” Beno me mona?

<sup>130</sup> Yandi tubaka, “Mbote, nge me mona, nge—nge fwana kuwisana mpe kusala kimpangi.”

Yina kele kima mutindu bawu zolaka ti yandi sala. Amen. Nzambi ke kakulaka ve. Ve, tata. Yandi ke kakulaka ve.

Yandi tubaka—yandi tubaka, “Ntangu yayi, Mpangi Branham, mu zola yufula nge kima mosi. Wanzio ya Mfumu. . . .” Yandi tubaka, “Beto nionso ke kwikilaka Wanzio ya Mfumu. Wanzio ya Mfumu tubaka na beno Yayi?”

<sup>131</sup> Mu tubaka, “Mu ke kipe ve yina Wanzio ya Mfumu ke tuba. Kana Yawu, Wanzio ya Mfumu, Yandi ke tuba *Yawu*. Kasi kana Yandi me tuba kima ya kuswaswana, Yandi kele ve Wanzio ya Mfumu.” Mu tubaka, “Ata konso Wanzio yina, to kima yankaka nionso ba me tuba, Paul tubaka, ‘Ata ti Wanzio me katuka na Mazulu me longa beno nsangu ya mbote yankaka, bika ti yandi vwanda ya kusingama.’”

<sup>132</sup> Bawanzio mpe muntu nionso, kima mosi ya nsuni ya kuvimba, samu na Bawanzio. Joseph Smith, Brigham Young, mpe bansambulu nionso ya kuswaswana, ya ba-Adventiste mpe nionso yankaka, bawu ke mona mitindu nyonso ya bima mutindu yina, kasi ya kele ntangu nionso ya kuswaswana na Ndinga.

<sup>133</sup> Kasi, Nzambi ke telemisa Ndinga ya Yandi. Ya kele Ndinga ya Yandi. Mu tubaka, “Ya kele Ndinga ya Mfumu. Kieleka. Nyonso yina mu zaba longamaka na munu na nzila ya Yandi. Mu me kwendaka ve na seminere to lukolo. Ya me katuka na Yandi.” Kasi mu tubaka, “Kana ya vwandaka ya kuswaswana. . . . Kana ya vwandaka ya kuswaswana na Yawu, mu zolaka kwikila Yandi ve. Samu, yina kele Ndinga ya Nzambi, ntete. Nyonso yankaka kele luvunu.” Ndinga ya Nzambi, beno kangama na Yawu.

<sup>134</sup> Na yina, Elie, ntangu yandi lutaka, yandi losaka masa mingi na bankuni yina kuna, na bakantini ya masa kumi na zole. Yandi tsyamunaka yawu na zulu ya yawu kuna. Yandi kwendaka na zulu kuna, kaka na lembami mutindu yandi zolaka vwanda. Samu na yinki? Nzambi lenda vuna ve. Nzambi tubaka na yandi. Yandi tubaka, “Mfumu Nzambi ya Abraham, Isaac, mpe ya Israël, bika ti ya zabana bubu yayi ti Nge kele Nzambi, mpe mu kele kisadi ya Nge. Mpe mu me sala yayi na lutumu ya Nge, samu ti ya kele MUTINDU ME TUBA MFUMU. Mu salaka yayi samu ti Nge tubaka na munu na kusala yawu, samu ti ya kele landila Ndinga ya Nge. Ti ya zabana ntangu yayi ti Nge kele Nzambi.”

Mpe Tiya ya Mfumu kukulumukaka, ya yokaka munkayulu, bankuni ya kupola na masa, simbaka fioti matadi, mpe nionso yankaka, mpe katulaka bima nionso. Na yina Israel bokaka, mafunda sambwadi, “Bika ti Nzambi kuvwanda Nzambi.”

<sup>135</sup> Elie, wapi mutindu ya kele kitoko na kutala muntu yayi ya fioti, na kizizi ya kiboba ya kulemba, mpusu ya nzutu ya kifuluka na mifutu, mwa nkawa yina na diboko ya yandi, mwa dibungu ya mafuta ya kunamika na lweka ya yandi, yandi lwataka kitini ya mpusu ya dimeme. Kasi, ba ke tula yandi na boloko bubu yayi kana yandi vwandaka tambula na bala-bala; kasi bawu ke bika bakento kulwata bakupe; kasi kieleka bawu ke sala yawu ve, beno me mona, kubasika, mutindu yina. Na yina, na manima, bawu kwisaka. Bawu kulumukaka kuna, ba zabukaka kuna, ba zabukaka kiwanda, na nkawa yayi.

<sup>136</sup> Ntangu yayi, Mongo Carmel kele ve mwa—mwa kisika ya ntama yina kele na kati-kati ya ntoto ya kuyuma. Ya kele mongo ya nene. Ya kele kima, mutindu mwa angle mutindu *yayi*, mpe ke mata na zulu, mpe ke tala na simu ya mubu. Mpe Elie mpe Guéhazi kimaka mbangu na nzila nionso, samu na kukwenda na kuna na zulu. Mpe Elie kubwaka na kizizi ya yandi kuna, mpe bandaka na kuboka na Nzambi, na mukongo ya yandi ya kubaluka na Weste, na ntwala ya mwini. Bamvula tatu na bangonda sambanu, ata kinoko kulumukaka ve. Yandi tubaka na Guéhazi, “Beno kwenda tala mpe beno mona kana beno ke mona kima mosi, dituti mosi kuna na mubu.”

Yandi telamaka na mongo yayi, yandi vwandaka tala na lweka *yina*, yandi tubaka, “Mu ke mona kima mosi ve.”

<sup>137</sup> Yandi bikanaka kuna. “Nzambi, kana bantu yayi balulaka ntima, kana bantu yayi me vutuka na Nge, kana bawu kele ya kuyilama na kukwenda ntama na buzoba nyonso yayi mpe kuvutuka na Ndinga ya Nge, na yina Nge kele Nzambi, samu na kupesa mvutu na Ndinga ya Nge.”

<sup>138</sup> Bika mu tuba kima mutindu mosi bubu yayi. Beno baka ba-denomination yayi mpe beno buka yawu, beno zimbana luswaswanu yayi ya denomination, mpe beno bika bantu kuvutuka na Ndinga ya Nzambi, na ndiatulu ya kieleka. Mu ke talisa na beno ti ya kele na Nzambi yina lendaka kaka kupesa mvutu na nzila ya Tiya.

<sup>139</sup> Bika bantu kubokila Nzambi. Bika...?...bokila muntu mosi. Bika ti bantu kubokila profete. Nzambi ke kotisa yandi na kisalu. Mu ke tula ntembe na bayinsi na kusala yawu. Beno kubwa na kizizi ya beno mpe beno bokila Nzambi, samu na kufidisa mvulusi, mpe beno tala yina ke salama. Beno sala yawu kaka, Nzambi ke pesa mvutu. Nzambi ke sala yawu ntangu nionso.

<sup>140</sup> Yandi kubwaka mpe tubaka, “Nzambi, sala ti yawu vwanda bubu yayi. Bantu yayi mbala mosi vwandaka telemina Nge. Bantu yayi kele ya kubeba na ba-denomination ya mutindu na mutindu kuna. Kasi, bubu yayi, Nge me kukisiamisa Nge mosi. Nge kele Nzambi. Mpe bantu me tuba, ‘Losa Baal.’ Mpe mu me kufwa mafunda ya banganga-Nzambi ya bawu. Bawu me katuka

na nzila ntangu yayi, Mfumu. Masakuba nionso me katuka, mwa bibaka yina vwandaka kabula beto.”

Methodiste lendaka kwisa sambila na Baptiste; Baptiste lendaka kwisa sambila na ba-Pentecotiste; kieleka na kati ya ntima kuna, bayina kele ya kukwikama na mafunda sambwadi. Kasi bawu lenda sala yawu ve. Kana bawu sala yawu, bawu ke basisa bawu na nganda ya mabuundu ya bawu. Bayankaka na kati ya bawu ke kipe ve. Bawu ke kwisa, kaka. Ya kele kieleka.

<sup>141</sup> Kasi bika ti bawu nionso kubika bangindu mpe bawu vukana, mpe kutuba, “Beto ke zimbana ba-credo yayi nionso awa mpe ba-catechisme, mpe bima nionso beto ke tangaka kuna. Beto vutuka na Ndinga ya Mfumu.” Beno tala mbote yina ke salama kuna. Nzambi ke telemisa bawu profete mosi, Yandi ke sala yawu, yina ke nata Yawu mbala mosi na bawu, kana bawu me kubama na kundima Yawu. Ntete, bawu fwana sambila. Nzambi ke vingila.

<sup>142</sup> Ya kele ngitukulu ve ti Nzambi zola ti bantu kukota na yawu? Ntangu Yesu talaka kuna na kilanga, Yandi tubaka, “Ntangu ya kubuka mbuma me kuma pene-pene. Kasi bisadi kele fioti. Beno sambila Mfumu ya kilanga,” yina vwandaka Yandi. “Beno sambila Munu, ti Mu fidisa bisadi na kilanga ya Munu.” Ya ke kitini yina beno fwana sala. Nzambi ke na kuingila Dibuuundu ya Yandi na kubokila Yandi. Yandi ke salaka yawu ntangu nionso. Nzambi ke na kuingila bubu yayi samu ti bantu kubokila kisadi ya Yandi na kusalu. Mpe kisadi lenda ve kukota na kusalu tii bantu ke sambila.

<sup>143</sup> Israel zolaka ve kukota na kusalu kuna, na bidimbu mpe mambu ya ngitukulu, tii kuna bawu bwaka na kizizi ya bawu mpe sambilaka samu na mvulusi. Nzambi kuzwaka mvulusi ya Yandi. Nzambi vwandaka na profete yina vwandaka kuna na ntoto ya kuyuma, Yandi bumbaka yandi kuna bamvula makumi yiya, ke vingila bawu kukubama, samu na kusambila. Kasi ntangu ba kumaka kuna mpe bandaka na kusambila, kuna Nzambi fidisaka mvulusi.

Nzambi ke sala kima ya mutindu mosi bubu yayi, kana kaka bantu ke vukana, samu na kusambila. Mbote mingi.

<sup>144</sup> Yandi vwandaka kidimbu samu na bapofete yina ya luvunu mpe samu na Achab, ti yandi vwandaka kisadi ya Nzambi. Yandi vwandaka profete ya Nzambi. Na yina, yandi vwandaka mpe kidimbu samu na Israel, ti yandi lendaka kanga mazulu to kuzibula mazulu, ntangu yandi me zola. Yandi ndimaka ya kieleka.

Beno tuba na munu muntu mosi lenda kanga mazulu, beno lakisa munu muntu mosi lenda zibula mazulu, na ngaanda ya Nzambi. Mpe Ndinga ya Nzambi, to, Ndinga ya Nzambi ke vwandaka na bapofete.

<sup>145</sup> Michée, kidimbu samu na Josaphat. Michée vwandaka kidimbu samu na Josaphat, ti Nzambi vwandaka keba profete ya kieleka na diboko.

<sup>146</sup> Ntangu yayi beno tala. Yandi vwandaka na bankama yiya ya baprofete, Achab vwandaka na bawu, mpe yandi bokilaka baprofete yina bankama yiya. Mpe na kimvuka ba tubaka na yandi. Mpe kasi, kuna na kati ya ntima ya Josaphat, muntu ya Nzambi, yandi zabaka ti kima mosi vwandaka tambula mbote ve. Yandi zabaka ti ya vwandaka na kima mosi ya yimbi. Yandi tubaka, “Nge kele ve na mosi yankaka?”

<sup>147</sup> “Na manima ya nkama yiya me telama kuna?” Yandi tubaka, “Bayayi nionso kele baprofete, baprofete ya Yehowa.” Ya kele na ba-Méthodiste, ba-Baptiste, ba-Presbytérien, ba-Unitaire, oh, la la, la la, ba-Trinitaire, mpe nyonso yankaka. “Beto kele na bawu nionso awa, mpe na kimvuka bawu ke tuba ti yayi kele yinsi ya kulutila nene. Beto ke na kima ve ya ke pesa boma.” Mutindu mwana-bakala yina vwandaka bula mwita, beno zaba, ntangu yandi vwandaka na boma. Beno vwanda na boma ya yawu ve.

Yandi tubaka, “Kasi nge kele ve na mosi dyaka?”

Yandi tubaka, “Oh, yinga, ya kele na mosi yankaka awa, kasi,” yandi tubaka, “Mu ke yinaka yandi.” Beno me mona? Yandi tubaka, “Yandi ke tubaka yimbi ntangu nionso samu na yinsi yayi. Yandi ke tubaka ntangu nionso kima ya yimbi ke salama na beto.”

<sup>148</sup> Josaphat tubaka, “Mu ke—mu ke zola kuwa yandi.” Oh, yinga!

Yinki yandi vwandaka? Kidimbu. Ata lutangu ya ba-organisation to ba-denomination, Nzambi kele kaka na profete yina ke kangamaka na Ndinga.

<sup>149</sup> Josaphat zabaka ti Achab vwandaka ya kubwa, samu ti profete yina ya kieleka, Elie, vwandaka kidimbu ya bayinsi, yandi tubaka, “Bayimbwa ke lekita menga ya nge, samu na kukwisa awa.” Ya kieleka. Yandi zabaka ti Jézabel mpe yandi ti yandi bokilaka yawu na bawu. Yandi zaba ti yawu ke salama. Beno me mona?

<sup>150</sup> Mpe Michée, Michée tubaka. . . Bawu—bawu kwisaka na yandi mpe tubaka, “Ntangu yayi, mu ke tuba na beno, kana beno zola kota na kimvuka yina ke landa, mu ke tuba na beno yina beno ke sala. Nge ke ndima kaka ti milongi nyonso yayi kele ya kusungama. Beno me mona? Nge ke tuba na yandi, ‘Mata kuna.’” Mpe yandi tubaka, “Nge ke wisana.” Yandi tubaka, “Mu ke tuba na nge yina beto ke sala. Beto ke sala. . . Beto ke mona ti nge me kota na organisation ya beto, kana nge me sala yawu, beno me mona, kana nge ke kakula kaka mwa bima yayi ya fioti awa yina nge ke tubila. Nge ke lakisa kaka, nge ke kwenda, nge ke wisana na bawu, beno kwenda na zulu ya bawu.” Huh-huh! Beno

lenda banza ti profete ya kieleka ya Nzambi ke kwenda ntama na Ndinga ya Nzambi? Beno lenda sala yawu?

“Mbote,” bantu yayi tubaka, “kasi, beto monaka vision,” bankama yiya ya baprofete yayi. “Beto zaba. Beto kele baprofete. Beto zaba, samu ti beto kele baprofete.”

<sup>151</sup> Michée tubaka, “Mu ke tula ntembe ve ti beno monaka vision. Mu ke tula ntembe na yawu ve, yina beno monaka, vision, kasi ya kele ve landila Ndinga yina.” Amen. Yandi tubaka, “Mu monaka vision, mpe.” Amen. Oh, kyadi! Yandi vwandaka kidimbu. Yandi vwandaka kidimbu. Yandi tubaka, “Mu monaka vision, mpe mu monaka Israel, mutindu mameme, ya kumwangana na zulu ya mongo, kukondwa mvungi.”

Mpe surveillant yayi ya nene, évêque, me belama mpe me pesa yandi mbata na yinwa. Yandi tubaka, “Wapi Mpeve ya Nzambi me kwenda ntangu Yawu me basika na munu?”

<sup>152</sup> Yandi tubaka, “Nge ke zaba ntangu nge ke vwanda na boloko. Nge ke zaba.”

Yandi, Achab tubaka, “Beno tula muntu yina na boloko. Beno disa yandi dimpa yayi ya mawa, mpe beno pesa yandi bamasa ya mawa, samu na kunwa.” Yandi tubaka, “Ntangu mu ke vutuka na ngemba,” yandi tubaka, “na yina mu ke tala diambu ya yandi.”

<sup>153</sup> Michée ya kiboba vwandaka ya kutelama kuna na MUTINDU ME TUBA MFUMU. Yandi tubaka, “Kana nge vutuka kaka, Nzambi me tuba na munu ve.” Hum! Yawu yina. Yinki yandi vwandaka? Yandi vwandaka kidimbu, ti baprofete ya Yehowa, baprofete ya Nzambi, ke vwanda na Ndinga ya Nzambi.

<sup>154</sup> Beno kele na profete yina ke tubaka ti beno fwana botama na bisalu ya “Tata, Mwana, Mpeve-Santu,” ya kele profete ya luvunu. Kana beno tuba ti ya kele na profete na kati-kati ya beno, yina ke tuba, “Ya kele na Banzambi tatu,” ya kele profete ya luvunu. Ya kele na Masonuku ve samu na yawu. Ya kele kieleka. Kasi profete ya kieleka ya Nzambi ke vwanda na Ndinga yina. Mpe kana vision ya yandi kele ya kuswaswana na Ndinga yina, yandi kele ve profete ya kieleka ya Nzambi.

<sup>155</sup> Kisika mosi ve, na kati ya Biblia, muntu nionso botamaka na kusalu ya “Tata, Mwana, Mpeve-Santu.”

<sup>156</sup> Beno tala Paul, kuna na boloko, mwa Juif yayi, na mbombo mutindu ndobo, na dibandi, yandi vwandaka kuna, bamvula makumi zole na zole, muntu ya boloko ya Rome. Yandi sonikaka mikanda yayi. Ntangu yayi, yinki beno ke banza ti bakento kubanzaka na yina me tala Paul, ntangu yandi tubaka, “Bika ti bakento kuvwanda swi na kati ya mabuundu. Mu ke pesa bawu ve muswa ya kulonga”? Mu banza ti bawu zolaka ndimisa yandi yawu.

Yinki beno ke banza ba-évêque yayi banzaka, ba-évêque yayi, ntangu yandi tubaka bima yayi nionso ya kuswaswana, “Beno bika kima *yayi* awa, mpe *yayi* awa, nionso *yayi*, *yina*,” Paul tubaka na bawu? “Nani kele muntu yayi, na mutindu nyonso, muntu yayi kele kuna na boloko?” Kasi yandi kutanaka na Yesu. Yandi zabaka yina yandi vwandaka tuba.

Mpe kuna na kati ya kimvuka yina mosi, na manima ya lufwa ya Paul, na nsuka ba salaka, na kati ya nkonga yina ya ba-évêque mpe bakuluntu, na Concil ya Nicée, mpe yina salaka ti dibuundu ya Katolika, kukwenda ntama na Ndinga ya Nzambi. Kuna beno kele na “Tata, Mwana, Mpeve-Santu.” Mu ke tula ntembe na muntu nyonso, na kisika nyonso, na yinsi nyonso, na kutelemina yawu.

<sup>157</sup> MUTINDU ME TUBA MFUMU. Mbotika na kusadilaka kisalu ya “Tata, Mwana, Mpeve-Santu” kele ya luvunu. MUTINDU ME TUBA MFUMU. Mu ke tuma mosi na mosi ya beno, awa to kuna na bande, yina me bakaka mbotika ve na Nkumbu ya “Yesu Klisto,” beno botama diaka na Nkumbu ya Yesu Klisto.

<sup>158</sup> Paul, na Actes, 5:9, to, 19:5, me tuba, “Beno kuzwaka Mpeve-Santu tuka beno kwikilaka?”

Bawu tubaka, “Beto zaba ve ti ya kele na kima mutindu Mpeve-Santu.”

Yandi tubaka, “Wapi mutindu beno botamaka?”

<sup>159</sup> Bawu tubaka, “Beto botamaka,” kasi na mbotika ya Baklisto ve.

“Tata, Mwana, mpe Mpeve-Santu” kele ve mbotika ya Muklisto. Muklisto mosi ve kuzwaka mbotika mutindu yina, na kati ya Biblia to bankama ya bamvula na manima ya Biblia. Ya kele credo ya Katolika, mpe ya kele ve Malongi ya Buklisto. Beno talisa munu na kati ya Biblia. Ya kele—ya kele luvunu. Ya kele kisalu ya bampeve ya yimbi.

Mu zola tuba ve ti bantu yina me bakaka mbotika mutindu yina kele mutindu yina. Nzambi kele na bantu mingi kuna bubu yayi yina me zaba mbote ve.

<sup>160</sup> Kasi, ngunga me lunga, beto fwana vutuka na Ndinga kana beto ke vingila ti Nzambi kusala bubu yayi mutindu Yandi salaka ntete.

<sup>161</sup> Mu tubaka na mama ya munu ntangu yandi vwandaka kufwa, na ntwala yandi kufwa. Mu tubaka, “Mama, ntangu mu me kuma Muklisto, mutindu mwana-bakala, mu bandaka na kusosa mpe kubakula. Mu zabaka ti ya vwandaka na Nzambi, kubanda ba-vision yina beno zaba, mpe bima yina salamaka bisika nionso na luzingu ya munu.” Mu tubaka, “Na yina mu me mona ti dibuundu ya Catholique tubaka, ‘Beto kele dibuundu. Ya ke sala luswaswanu ve na yina Biblia ke tuba. Beto ke kwikilaka



ti Yawu vwandaka mbote, kasi, beto kele dibuundu. Yina beto ke tuba, Nzambi ke kangisa na Mazulu.’ Mpe na yawu, kuna, bawu ke salaka yawu mutindu *yayi*. Ya kele nzutu mosi. Bantu ya Luther tubaka, ‘Bawu kele na foti. Beto ke kwikilaka yawu mutindu *yayi*.’ Ba-Baptiste ke tuba, ‘Bawu nionso kele na kifu. Beto ke kwikilaka yawu mutindu *yayi*.’ Mpe ya kele na bankama ya banzutu yina.”

Samu na yinki, wapi mutindu beno lenda vwanda na lukwikilu? Nani na kati ya bawu kele ya kusungama? Ya kele na Kima mosi ya kieleka. Mu zabaka Yawu ve na ntangu yina.

<sup>162</sup> Mu tubaka, “Mama, mu vutukaka na Biblia mpe monaka nzila yina bantumwa ya ntete, wapi mutindu ya dibuundu bawu kuzwaka, mutindu bawu longaka, mpe bima yina bawu salaka. Mu me sala yawu kaka kieleka mutindu ba salaka yawu, mutindu Biblia me tuba, mpe mu kele na bambuma ya mutindu mosi.” Amen. Pardo samu na nzonzolo, kasi nkadulu ke zabanaka na kisalulu. Ya kieleka. Mu kele na bandandu yina ba vwandaka na yawu. Yinga.

<sup>163</sup> Na yina, beno lendaka ve kutula kivuvu na kima yina kele na mitindu nkama yivwa ya kuswaswana, ya ke kwenda mutindu *yayi* mpe mutindu *yina*.

Na yina mu me mona, kuna na kati ya Biblia, ti Yesu tubaka, Yandi mosi, “Kana muntu ke katula Ndinga mosi, to ke soba Yawu, na Buku yayi; muntu nionso yina ke bwela na Yawu, to ke katula konso kima yina na Yawu; ba ke katula, kitini ya yandi na Buku ya Luzingu.” Ya ke lakisa ti yandi vwandaka na nkumbu ya yandi kuna, mbote mingi, kasi ba ke katula yawu. Oh!

<sup>164</sup> Beto fwana vutuka na Ndinga yayi. “Mazulu na ntoto ke luta, kasi Ndinga ya Munu ke kondwa ata fioti ve.” Yinga, tata. “Bika ti konso ndinga ya muntu kuvwanda luvunu. Oh ya munu kuvwanda kieleka,” Yesu tubaka. Beto bikala na Ndinga. Yinga. Oh, la la! Yinga.

<sup>165</sup> Josaphat zabaka ti Nzambi ke kebaka profete ya kieleka, ya kieleka yina ke telemaka na Ndinga ya Yandi mpe ke kakula Yawu ve. Ve, tata.

<sup>166</sup> Yandi bikalaka kaka na Yawu. Bantu nkama yiya na kutelemina yandi, na ba profesi ya bawu, diaka. Kasi ndinga ya yandi vwandaka Ndinga ya Nzambi, na kidimbu mosi mpe bima yankaka.

Mpe mu ke tuba, bubu yayi, yina beto ke na yawu nsatu bubu yayi kele muntu mosi, profete mosi, yina me telema na kati-kati ya beto, yina ke kangama na Ndinga ya Nzambi kukondwa kutala yina muntu yankaka ke tuba, to yina denomination ke tuba.

<sup>167</sup> Michée vwandaka ve na nsalasani. Moise vwandaka ve na nsalasani. Noé vwandaka ve na nsalasani. Ata mosi ve na kati

ya bawu, kaka, vwandaka na nsalasani. Yawu nionso vwandaka telemena bawu. Kasi bawu kele bidimbu na bilumbu ya yimbi na ntwala ya Nzambi ke tinda lusambusu. Mpe Nzambi ke zitisaka Ndinga ya Yandi mpe ke zolaka ti bantu ya Yandi kuzitisa Ndinga ya Yandi. Lukumu na Mfumu.

Ntangu yayi, beto ke na kukuma na nsuka, kaka na mwa baminuti fyoti ntangu yayi. Ntangu yayi beno kuwa na bukebi.

<sup>168</sup> “Ya vwandaka na muntu yina Nzambi fidisaka na nkumbu ya Jean,” profete-kidimbu. Ntete Yesu kwiza na ntoto, samu na kutuba Yandi mosi, Yandi fidisaka profete na ntwala ya Yandi. Yandi salaka yawu? Yandi fidisaka profete, Elie ya Ngwisani ya Ntama, ya pesamaka profesi zolaka kwiza na ngolo ya Elie ya Ngwisani ya Ntama. Yandi vwandaka profete-kidimbu ti Yesu vwandaka kwisa, ti ya vwandaka na Mesiya yina vwandaka kwisa.

<sup>169</sup> Mpe Jean basikaka na ntoto ya kuyuma, yandi vwandaka kidimbu ti Mesiya vwandaka na nzila ya Yandi. Ntangu Jean monanaka, Israël zolaka zaba, na nzila ya baprofete ya bawu.

Ya ke kisika yina bantu ke kondwa yawu. Bawu ke kwikilaka ve baprofete ya bawu. Bawu ke kwikilaka ve. “Beto ke kwikilaka ve yina Pierre tubaka ti ya vwandaka ya kieleka, na Kilumbu ya Pentecote.” Bawu ke kwikilaka ve ti ya kele kieleka. Bawu ke kwikilaka ve yina Paul tubaka, kima yina Pierre salaka. Yandi tubaka, “Kana Wanzio ya Mazulu kulonga ndinga nyonso yankaka, ti yandi vwanda ya kusinga.” Bawu ke kwikilaka yawu ve. Beno me mona? Bawu ke kwikilaka yawu ve.

Mpe bawu ke kwikilaka ve baprofete ya bawu. Kana bawu zabaka, bawu ke zaba ti Esaie tubaka, “Ya ke vwanda na ndinga ya muntu yina ke boka na ntoto ya kuyuma, yina ke yidika nzila na ntwala ya Mfumu.” Ba zolaka zaba yawu. Yandi vwandaka profete, mwana-ntinu ya baprofete. Yandi tubaka na bawu, kasi bawu kwikilaka na yawu ve. Ve, ve. Yandi tubaka, “Ya ke na Mesiya ke na kwisa.”

<sup>170</sup> Muntu yayi vwandaka muntu yina Nzambi fidisaka. Oh, bampangi! Yandi vwandaka ve na kilandi. Nzambi pesaka yandi kilandi mosi, mwa nkonga ya fioti, kaka mutindu Yandi salaka na Elie. Nzambi pesaka yandi kilandi. Yandi bakaka yawu ve na mwa organisation mosi ya politiki. Yandi longaka Ndinga, yandi telemaka na zulu ya Ndinga ya Nzambi, mpe Nzambi pesaka yandi mwa mameme. Elie vwandaka na Ndinga ya Nzambi. Nzambi pesaka yandi mwa nkonga ya fioti.

<sup>171</sup> Muntu yayi vwandaka na nsalasani ve. Yandi vwandaka ve na kilandi, nsalasani ve, yandi vwandaka na denomination mosi ve, yandi lombaka kima ve mpe vwandaka na boma ya kima ve. Ya vwandaka Jean. Samu na yinki? Yandi vwandaka muntu yina Nzambi fidisaka. Ya kele samu na yina yandi telemaka. Yandi vwandaka Elie yina telamaka kuna, samu na kusiamisa na bantu

ti Mesiya wandaka kwisa. Yandi tubaka, “Mu kele ndinga ya yandi yina bokaka na ntoto ya kuyuma, mutindu tubaka profete Esaie. Beno kubama samu na kukutana na Mfumu.”

<sup>172</sup> Ba-Pharisiens yina mpe ba-Sadducéen telemaka kuna mpe wandaka swana samu na bakazaka ya bawu mpe nionso yina. Kieleka na yina bawu wandaka kuswana mpe wandaka kuswana samu na yawu, kaka na kati-kati ya bawu kwisaka Mesiya, ke na kutambula.

<sup>173</sup> Jean tubaka, “Beno tala, Yandi yayi.” Alleluia! Beno tala yandi. Yandi talisaka Yandi. “Yandi yayi. Yandi me telama kaka na kati ya beno ntangu yayi.”

Mpe kaka na ntangu yina, mazulu wandaka boka. Yesu wandaka tambula na masa. Mpe Jean pesaka kimbangi, na kumonaka Mpeve ya Nzambi, mutindu yembe, yina wandaka kulumuka. Ndinga mosi bokaka, “Yayi kele Mwana ya Munu ya luzolo na kati ya Yandi Mu me sepela na kuzinga.” Oh, la la, la la!

<sup>174</sup> Jean tubaka, “Ntangu yayi mu ke kulumuka. Yandi ke mata.” Oh, yinki profete yayi, kidimbu samu na Israel! Yinga, tata.

<sup>175</sup> Yandi wandaka muntu yina Nzambi fidisaka, ata ti tata ya yandi wandaka nganga-Nzambi. Oh, yinga. Tata ya yandi, Zacharie, wandaka nganga-Nzambi. Kasi beno me bakula? Nzambi ke bika ve ti profete yina kukota na ba-organisation ya bawu. Tata ya yandi zolaka nata yandi na lukolo ya théologie, na denomination ya nene *Kingandi*, samu na kusala yandi longi ya mbote, beno zaba, mpe kulungusa yandi na nionso, mpe kupesa yandi bima yina yandi zolaka ve kuzwa. Kasi Nzambi lendaka bika ve moyo ya yandi kukota na mambu ya yimbi. Beno me bakula? Yandi lendaka bika ve muntu yina kukota na ba-organisation. Yandi kotaka ata na mosi ve na kati ya yawu, na secte mosi ve, ya ba-Pharisien, ba-Sadducéen, to ba-Hérodien, to nionso yina ya lendaka vwanda. Nzambi zolaka ve kupesa muswa samu na yawu.

<sup>176</sup> Yandi wandaka na lubutuku ya ngitukulu. Yandi wandaka mwana ya ngitukulu. Yandi wandaka profete. Tata ya yandi wandaka nganga-Nzambi, kasi Yandi lendaka ve kubika yandi vukana na bantu ya bawu nionso ya luvunu, bansambulu mpe bima ya ba-Pharisien. Yinki Yandi salaka? Yandi nataka yandi na ntoto ya kuyuma mpe longosaka yandi na ntoto ya kuyuma.

<sup>177</sup> Wapi malongi! Amen. Yandi longosaka yandi na nzila ya nzingulu. Ya kele ya kulutila mbote, kuzaba Nzambi. Ntangu yandi basikaka, yandi zabaka kieleka yina wandaka lutumu ya yandi. Nzambi siamisaka lutumu yina.

Wapi kisika Yandi me siamisa yawu? Na nzadi. Ntangu yayi, kana beno lenda vukana zole mpe zole. Beno me mona? Na nzadi!

Yandi tubaka, “Mu kele ndinga ya muntu yina ke bokaka na ntoto ya kuyuma, ‘Beno yidika nzila ya Mfumu, beno sungika nzila ya Yandi.’”

<sup>178</sup> Jean, muntu yina Nzambi tindaka. Nzambi lendaka bika ve yandi vwanda ya kifuluka na yawu. Yandi longosaka yandi na kati ya ntoto ya kuyuma, na nzila ya Nzambi. Yandi longosaka yandi ve na balukolo ya bawu, na théologie ya bawu ve. Kana Yandi zolaka sala yawu, yandi zolaka vwanda ya kifuluka na bima mingi mutindu beno me katuka na balukolo bubu yayi, balukolo ya mutindu na mutindu. Ya kele ve kaka Presbyterien, Baptiste mpe Methodiste, kasi balukolo ya Pentecote, kele kaka yimbi, mutindu balukolo yina ya théologie, ke basisa bawu kuna. Oh!

<sup>179</sup> Nkwizulu ya Yandi, tubaka Mpeve, na Esaie. Nkwizulu ya Yandi, Jean me kwisa, ba zabisaka yandi na ntwala na Masonuku. Esaie 40:3 me tuba, “Mu ke fidisa munati- nsangu ya Munu na ntwala ya Munu, samu na kuyidika nzila,” to, yina vwandaka Malachie 3. Yandi tubaka. . . Malachie 3 tubaka ti Yandi ke fidisa munati- nsangu ya Yandi na ntwala ya Yandi. Profete, profete ya nsuka, zonzaka samu na yandi. Kima ya nsuka zonzaka na yandi. Beno bambuka moyo, Buku ya nsuka ya Ngwisani ya Ntama tubaka ti Elie ke kwisa na bana ya Israel na ntwala ya kutalisama ya Mesiya.

<sup>180</sup> Beno me kubama? Buku ya nsuka na kati ya Biblia, Apocalypse, ke lakisa beto ti ya ke vwanda na kuvutuka ya yandi na kilumbu ya nsuka, na dibuundu ya Bantu ya makanda, kidimbu. Wapi mutindu bawu ke kondwa yawu! Yandi pesaka profesi na kukwisa diaka, kaka na ntwala ya Nkwizulu ya zole ya Mfumu. Na Mal- . . . Na Malachie kapu 4, na Apocalypse diaka, kapu ya 3, ke tuba na beto ti yandi ke vwanda awa na bilumbu ya nsuka. Yandi yina mosi, yina ke telama na kati-kati samu na bantu, na mwa mameme yina Nzambi ke pesa yandi, yandi ke kwisa na bilumbu ya nsuka. Nzambi tubaka mutindu yina. Yandi ke vwanda kidimbu mosi samu na yinsi yayi ya Bantu ya makanda, ti ntangu ya yandi kele diaka ve.

<sup>181</sup> Mpe, beno bambuka moyo, ntangu yandi ke monana na kumonika na ntangu, ntangu me kuma pene-pene. Beto sambila Nzambi samu na kufidisa yandi. Ntangu me kuma pene-pene.

<sup>182</sup> Ntangu ministere ya yandi kumaka na nsuka, Mesiya kukitalisaka Yandi mosi. Ntangu yayi ya nene ke kwisa na bilumbu ya nsuka, yandi ke manisa ministere ya yandi, Mesiya ke kukitalisa Yandi mosi. Ya ke vwanda mutindu yina. Ntangu me kuma pene-pene, na yawu beto ke sala mbote na kusambila. Beno ke sala mbote na kubanda kusambila.

<sup>183</sup> Kidimbu ya Yandi yina Nzambi pesaka na nsungi yayi ke talisa yina yandi kele. Muntu nionso ke zaba yawu. Nzambi ke siamisa yawu. Yandi ke talisa bidimbu mpe mambu ya ngitungulu

mutindu yina me salamaka ntete ve na zulu ya ntoto, na nzila ya yawu. Mu zola kutuba ve kutekita, kuningana, mpe kuzonza na bandinga ya malu-malu. Yandi ke vutula yandi na Ndinga ya Nzambi, mutindu muntu yayi vwandaka. Samu na yinki? Yandi pesaka profesi na kukwisa, na Malachie 4 mpe Apocalypse 3, na yawu yandi ke kwisa. Ya kele ve na kima ke kanga yandi; yandi ke na kwiza. Amen. Yandi ke vwanda awa. Amen. Bika bantu kubwa na kizizi ya bawu bubu yayi mpe bawu banda na kuboka na Nzambi, mpe beno tala yina ke salama. Beno ke mona yandi me talisama na ngolo. Yinga, tata.

<sup>184</sup> Landila Masonuku, Nsangu ya yandi ke vwanda “kubaluka.” Yinki ke vwanda ya yandi . . . Yinki beto ke zaba ti yandi ke vwanda? Wapi mutindu beto ke zaba ti ya kele kieleka?

<sup>185</sup> Beno zaba, Israël yufulaka yawu kilumbu mosi, kuna na Deutéronome, kapu ya 20 . . . nzila ya 20, mu banza ya kele. Yandi tubaka, “Wapi mutindu beto ke zaba ti yayi ke vwanda ya kieleka?”

Wapi mutindu beto ke zaba? Nzambi ke tuba na beto ti beto ke zaba yandi. Yinki yandi ke sala? “Yandi ke vutula bantima ya bana na Nsangu ya kieleka ya pentecote na mbandukulu.” Oh, la la!

<sup>186</sup> Kidimbu yina ba me kondwa kutala, kidimbu ya kieleka, mpe bawu ke kondwa yawu. Bawu ke sala yawu ntangu nionso.

<sup>187</sup> Beto vutuka na Dibuundu ya kieleka, Nsangu ya kieleka! Yandi ke telama yandi mosi kukondwa denomination, na kikesa mpe ke vwanda na boma ve, na MUTINDU ME TUBA MFUMU. Yandi ke kakula na denomination mosi ve. Yandi ke vwanda ve na kima ya kusala na yawu; beno benda ve bansinga ya mpamba. Yandi ke vwanda ya kusungama na Ndinga, MUTINDU ME TUBA MFUMU. Nzambi ke siamisa ministere ya yandi na bidimbu mpe mambu ya ngitukulu, luzayikisu ya nene ya Ndinga, mpe ke longa yawu na bantu. Wapi kilumbu me kuma pene-pene! Mutindu . . . Yandi ke telama mutindu Pierre na Jean salaka, kuna, na Kilumbu ya Pentecote.

Na manima ya Pentecote, ti bawu vwandaka ya kifuluka na Mpeve-Santu, ba botamaka kuna, bawu vwandaka ya kutelama na Sanctuaire yina ya lusambusu. Ba telemaka kuna na kikesa nionso ba vwandaka na yawu. Na yina, bawu tubaka, “Beto ke pekisa nge na kulonga na Nkumbu ya Yesu, dyaka.”

<sup>188</sup> Yandi tubaka, “Ya kele mbote samu na beto na kuwa nge, to Nzambi? Beno fiongonina beno na beno.” Muntu ya kukondwa mayele, muntu yina me longukaka ve. Amen. Bawu vwandaka baprofete. Bawu vwandaka baprofete yina Nzambi pakulaka. Bawu vwandaka bidimbu ya Mpeve-Santu. Bawu vwandaka baprofete. Bawu zabaka.

<sup>189</sup> Bawu vwandaka kaka mutindu Jean. Bawu vwandaka kuna na Pentecote mpe bawu monaka kima mosi.

Ba vwandaka ve mutindu mingi ya milongi ya beto bubu yayi, na mwatu ya bawu ya bilumbu yayi, ke meka na kutombola organisation yina ya nene beto keke na yawu, bantu yikwa beto keke na bawu na bimvuka ya beto ya nene. “Beto ke telama mutindu organisation ya nene. Beto ke salaka kisalu ya nene ya ba-missionaire.” Oh, mawa! “Oh, beto ke na nkonga ya bantu mingi kulutila bayankaka nionso.” Yinki ya keke? Ya keke bendamaka na politiki. Mu ke zola beno kuwa na bukebi, na minuti zole, minuti tatu ke landa. Kubendama ya politiki.

<sup>190</sup> Ya kieleka mu me tuba kima mosi, na mwa ntangu fioti me luta, beno me zaba yina mu ke na kutuba. Kidimbu yina ba pesaka na profesi. Mu me bika yawu swi, mu me tulula yawu na zulu ya makulu ya beno. Beno me mona? Mbote, ya keke ve kaka beno awa, kasi samu na bayina ke kuwa. Ya keke na makulu ya beno. Beno sala na yawu yina beno me zola. Beno sambila, mpe beno tala Nzambi ke sala kisalu. Beno tala Yandi ke lungisa Ndinga ya Yandi. Yandi ke na kuingila.

<sup>191</sup> Ntangu ba-bombe atomique, mpe bantu keke na boma; mpe Pentagone, bawu me zaba ve yinki kusala; mpe bidimbu ya mansweki na mazulu, ba-soucoupe volante, mpe nionso yina Nzambi zabisaka na ntuala: Ya keke ntangu samu na Elie yina, (yandi keke kisika mosi kuna), kukota na kisalu.

<sup>192</sup> Bika ti bantu, bika mwa nkonga yina, mwa ndambu yina Nzambi ke pesa yandi, ti mwa ndambu yina kukwenda bokila Nzambi, mpe beno tala yina ke salama. Ya ke kumekama ya ngolo na yinsi. Ya ke vwanda na ngolo yina ba me monaka ve na ntuala. Mpassi ya yawu keke, ntangu yayi, ntangu ke vwanda me luta mingi samu na bawu na ntangu yina. Bielo ke kangama. Na yina, beno bambuka moyo, beto me kuma na ntangu ya nsuka. Beno sambila.

<sup>193</sup> Beno tala bubu yayi yina beto ke bokila ministere. Yinki beto ke na yawu? Ntangu yayi, samu na kumanisa, mu zola kutuba yayi. Yinki beto ke na yawu? Beto ke na kima mosi ve. Mingi ya bantwadisi ya beto ya nene, ba-evangeliste ya beto ya kulutila nene; mosi ya ba-evangéliste ya beto ya nene tubaka, “Kana mu lendaka mona kumi na zulu ya nkama ya bandimi ya munu me telama ngwi, na mvula mosi, mu ke vutula matondo mingi.” Na yina, ntama mingi ve kuna ti Finney, vwandaka na bawu makumi yivwa na sambwadi na zulu ya nkama.

Paul vwandaka na bankama na bankama, bankama na bankama. Mosi kuzwaka mpulusu, mpe, yandi me fuluka, mpangi, yandi kwendaka mpe tubaka na muntu yankaka; yandi tubaka na muntu yankaka; mpe yandi tubaka na muntu yankaka; bawu kumaka ba-million. Samu na yinki? Bawu vwandaka na kima mosi. Bawu vwandaka na Ndinga.

<sup>194</sup> Bubu yayi, beto ke banza kaka na bankonga ya bantu mingi. Yinki yawu keke? Ya keke organisation ya politiki. Kana beto me

kwisa, evangeliste mosi ya nene me kwisa na mbanza, yinki ke kwisa ntete? Nkongga ya babakala. Kana ba-Methodiste nyonso, ba-Baptiste, ba-Presbytérien, bawu nyonso, bawu ke sala mwa score mosi ti, bawu, “Yayi lendaka kaka kulonga *yayi*, mpe yandi lendaka ve kulonga *yina*, mpe yandi lendaka ve kulonga *yayi*, kasi yandi lenda longa *yina*,” yinki beno kele na yawu?

<sup>195</sup> Mpe bawu ke mata kuna, bakento. Mu ke tubila ba-Pentecotiste. Bakento ke kwenda kuna na autel, ba ke landila kudodokila.

<sup>196</sup> Mu ke teleminaka ntangu nionso lubokilu na autel. Ntangu nionso mu lendaka tuba yawu. Mu ke kwikilaka yawu ve. Ata kima ya mutindu yina ve na kati ya Biblia. Wapi mutindu muntu lenda kwiza kana Nzambi me bokila yandi ve? Beno lendaka ve kupekisa yandi. Beno fwana ve kubokila kima mosi. Nzambi me bokilaka yandi. Lubokilu ya autel kele dibanza ya ba-Methodiste. Ya kieleka. Balubokilu na autel, bawu ke simba bawu, ke tuba, “Jean, nge zaba, mama ya nge me kufwa ntama mingi ve.”

<sup>197</sup> “Ooh-ooh-ooh, yinga, mpangi, ooh-ooh!” Yina kele ve kubalula ntima.

<sup>198</sup> Awa, na bankokila fioti me luta, beto vwandaka na affiche mosi kuna na Louisville, ya kento mosi ba nataka kuna na cercueil, ba tululaka yandi na estrade ya makesa. “Bankama ya bantu,” ba tubaka, “bantu kimaka mbangu na autel.” Nsangu ya mbote kele ve boma. Ya kele ve nsatu ya mpasi. Ya kele kubalula ntima ya kieleka.

<sup>199</sup> Beno tala balukutakanu yayi, ba-évangéliste yayi ya nene, mpe na kati ya ministere ya munu ya fioti ya kukikumusa, kukondwa kukatula munu. Bantangu yankaka mu ke kuwaka mutindu nsoni, na kubasika. Ya kieleka. Yinki beto ke sala? Kutelama mpe kusala balubokilu na autel mpe kundimisa bawu. Bana-bakento ya fioti ke mata kuna, mpe bawu ke kudia bajoka, mpe ke tuba, “Beno me mona? Beno me mona? Mu ke kwenda. Uh-huh.” Bakento yayi ke kwisa kuna, na bansuki ya kuzenga mpe bizizi ya kupakula, ba-Pentecotiste, mpe ba ke kota, mpe ba ke basika, mpe ba ke tuba ti bawu zonzaka na bandinga ya malu-malu. Mpe ba ke bikaka ata fioti ve ti bansuki ya bawu kukula, mpe ba ke sala kaka kima yina ba salaka. Beno ke tuba na munu ti yina kele kubalula ntima? yina kele kuseka Nzambi. Biblia ke tuba, “Ya kele disumu mpe nsoni samu na bawu na kuzenga bansuki ya bawu.” Wapi mutindu kento yina kele na bansuki ya kuzenga ke fundisa kento yina me pakula na kizizi? Kulutila mbote kuwa yawu. Ngunga me belama, ti ba me tula disoka na nsimbulu ya yinti. Mpe konso yinti yina ke butaka mboma ya mbote ve ba ke zenga yawu.

<sup>200</sup> Yinki kele diambu? Ya vwandaka yimbi, samu milongi ya beto ya bilumbu yayi, yina ba ke bokila milongi kuna, na nkonga

ya nene mpe basimisi ya velour, ba-organisation zaba mingi ve samu na Nzambi kulutila ba-Hottentot ke salaka na yina me tala mpimpa ya ba-Egyptien, ntangu yawu ke kwisa. Bawu ke mata kuna . . .

<sup>201</sup> Yinki kana bantu yina na Pentecote lendaka kwenda kuna mpe kutuba, “Ntangu yayi, Yesu tumaka beto ti beto mata awa mpe beto vwanda tii kuna beto ke kuzwa ngolo ya Mazulu. Ntangu yayi, bampangi, beto me vwanda awa bilumbu yivwa, dezia. Beto ndima yawu, na lukwikilu. Ntangu yayi, beto me kuzwa Mpeve-Santu. Beto ke basika, samu ti beto me vwanda awa. Beto me sala yina Yesu tubaka na beto na kusala”? Ya zolaka vwanda na nzingulu ata fioti ve.

<sup>202</sup> Beno bika mu tuba na beno kima mosi. Mu zaba ti yayi kele na bande, kasi awa ya ke na kwisa, na mutindu nyonso. Beno kuwa. Mu ke tuba na beno kima mosi. Ya kele nsoni. Bantu ke na kumekaka na . . . Mu me kwikilaka ntete ve ti Mpeve-Santu ke vwandaka “kuningana.” Mu me kwikilaka ntete ve ti Mpeve-Santu ke vwandaka “nzikisa ya kutuba bandinga ya malu-malu, to kuboka, to sala makelele.” Yina kele kuningana ya nzutu. Mu ke kwikila ti Mpeve-Santu lenda sala yawu. Kasi Mpeve-Santu kele tabernacle ya Bunzambi. Mu ke kwikila ti nkonga ya bantu ya nene yina ke tubaka ti bawu ke na Mpeve-Santu, me zaba kima mosi ve na yina me tala Yandi. Beno ke kutana na Nzambi.

<sup>203</sup> Wapi mutindu, Kilumbu ya Pantekote, bawu tubaka . . . Ntangu yayi, mutindu ba-Baptiste bubu yayi, ba-Presbytérien mpe ba-Méthodiste, Mu ke yufula, “Nge ke kwikila ti nge ke na . . .?”

<sup>204</sup> “Oh, yinga, beto ke ndima Yawu, na lukwikilu.” Na lukwikilu, kima mosi ve. Ya kele Yawu ve.

<sup>205</sup> Yina kele sensation, beno ke zola kumona kulala ya mwini, beno ke telama mpe beno ke tala mwini ke dinda, mpe beno ke dila, mpe masa ya meso ke kulumuka, yina kele ve Nzambi, yina kele kuningana ya nzutu, na kima yina kele na kati ya beno. Beno ke kuwa muntu mosi kubela, to muntu mosi ke kufwa, beno ke boka mpe ke dila. Yina kele Nzambi ve. Yina kele kuningana ya nzutu ya kimuntu. Mutindu Nzambi . . .

<sup>206</sup> Mu me monaka bantu na nsaka ya nkwes, kuvwandaka na kies mingi ti ba ke pitakana na bikobo ya bawu, nionso yankaka. Beno tuba na munu ve.

Beto kele na nsatu ya reveil, mpulusu. Mpe ba-Pentecotiste ke kwisa pene-pene, ke sala ti bantu kukota na kidi-kidi, mpe kutuba na bawu, “Ntangu bawu ke zonga na bandinga, bawu kele na Mpeve-Santu.” Mpe bayankaka na kati ya bawu ke zinga mitindu nyonso ya baluzingu, na manima.

Beno kuwa, mpangi-bakala. Na Kilumbu ya Pantekote, ya vwandaka mutindu yina ve. Ata mbala mosi ve ti bawu tulaka ntima na kutuba bandinga to kima mosi. Na yina bawu



vwandaka kuna, ya kutelama na kisika mosi, na ntima mosi, Nzambi kulumukaka, pwelele, na kati ya bawu. Bawu monaka, mosi na mosi ya bawu, milaka ya Tiya, mutindu *yayi*, vwandaka ya kunamika na zulu ya yintu ya bawu. Nzambi vwandaka kuna. Yawu vwandaka ve, “Ndima yawu na lukwikilu, to emotion.” Bawu vwandaka ya kufuluka na Mpeve-Santu, mpe na yina ba basikaka mpe bandaka na kuzonza na bandinga ya malu-malu. Kasi, ntete, bawu kutanaka na Nzambi.

Yayi yina diambu bubu yayi. Bantu ke kota na kidi-kidi mpe ke ningana, ba-emotion, mpe ya kele ve Mpeve-Santu. Mpeve-Santu kele tabernacle ya Bunzambi. Bandinga ya beno kele Bandinga ya Yandi. Beno tuba, yina beto ke na yawu nsatu bubu yayi, kele lubokilu.

<sup>207</sup> Bantu ke kota, bakento mutindu yina, ke kota, ke zonga na bandinga, ke basika. Mpe beno ke kwenda na bisika ya bawu kisika ba ke vwandaka na mabuundu ya bawu. . .

<sup>208</sup> Mu banza ti Billy kele awa. Mu bakaka kaka mukanda mosi kuna, kilumbu yina, kisika kento mosi tubaka, “Mu kele mundimi ya dibuundu kingandi, ya nene. . .” organisation ya kulutila nene ya ba-Pentecotiste, organisation ya nene ya ba-Trinitaire. Bawu tubaka, “Bakento ya beto nionso, Mpangi Branham, bansuki ya bawu nionso. Mu vwandaka na bansuki ya ndombe.” Yandi tubaka, “Mu ke zolaka yawu ntangu nionso, samu mu ke kwikilaka ti ya vwandaka Mfumu.” Yandi tubaka, “Mu ke tulaka ata fioti ve maquillage. Dibundu ya beto ke longaka ti ya kele kima ya ntama.” Yandi tubaka, “Ba ke tubaka na munu, ntangu mu vwandaka na bansuki ya munu ya kubalula, na mukongo, ba ke tuba, ‘Tala kuna, nge kele na piné ya kutoboka kuna na manima,’ mpe nionso ya mutindu yina. Ba ke tuba, ‘Nge kele na piné ya kutoboka—ya kutoboka na manima ya yintu ya nge.’” Mpe yandi tubaka, “Na nsuka, bakala ya munu tubaka, ‘Samu na yinki nge lenda ve kuzenga bansuki ya nge mpe kuvwanda mutindu bawu nyonso?’”

Ntangu yayi mu kele na mukanda yina vutukilaka yandi.

Yandi tubaka, “Ya ke mutindu yina? Mu waka mosi ya ba-bande ya beno, mbotika ya Baklisto kele na Nkumbu ya Yesu Klisto.” Ntangu yayi, beno zaba yina yandi ke kuzwa. Mutindu yina ve? Yandi tubaka, “Tuba na munu, Mpangi Branham. Mu ke na nzala. Mu zola zaba yina mu salaka.”

<sup>209</sup> Mu ke tuba, “Nsoni na bakala ya nge yina ya retrograde. Mpe kimvuka yina ya kukondwa Bunzambi yina nge ke sambila na bawu, basika na kati ya bawu.” Ya kieleka. Nzambi lenda soba ve. Ntangu Nzambi me tuba kima mosi, Yandi zola kutuba yawu. Mu ke kipe ve milongi yina kele ya retrograde yina zola kukakula, samu na kuzwa organisation ya nene to kimvuka mosi. Beto ke na nsatu ya mpulusu. Bantu yina ke telema mpe ke bika bakento ya bawu kusala mutindu yina, Mu ke tulaka kivuvu

na nzingulu ya beno ti mu kele Muklisto. Kieleka. Beno balula ntima, to kufwa! Oh, mawa!

<sup>210</sup> Beno kota mutindu yina, beno kota na mabuundu, mabuundu ya ba-Pentecotiste, beno basika kuna mpe ba ke soba ata fioti ve; beno vwanda kaka kima mosi, ba ke ningana ata fioti ve. Oh, mama! Yinki ya kele? Ba-Jézabel ya bilumbu yayi. Ya kele kaka na kento mosi na kati ya Biblia yina pakulaka kizizi ya yandi, mpe Nzambi pesaka yandi mutindu madya ya bayimbwa. Ba-Jézabel ya bilumbu yayi ke benda ba-Achab ya bawu na kole, mwa bakala yina ya kulemba yina ke bika kento ya yandi kusala mutindu yina, kulwata bakupe mpe nyonso, mpe kubasika awa na bala-bala mpe kulwata ba-robe yina ke monana mutindu mpusu ya nzutu me kangama mutindu saucisse mutindu yina. Mpe ke kwenda . . . Mu ke tuba yawu ve samu na kusala nsaka. Yayi kele ve kisika ya kusala nsaka. Yayi kele Ndinga ya Nzambi. Ya kele kieleka. Kieleka. Kutambula kuna na bala-bala, na robe ya kukangama, yandi me lwata, ti yandi lendaka ve kutambula. Na yina, bakala mosi ke semba yandi, mpe beno ke zola kunwanisa yandi. Ba lendaka bula beno mbata na ditama, ya kieleka, samu beno me bika yandi kusala yawu. Ya ke talisa mutindu beno me salamaka. Yina kele kaka kieleka.

<sup>211</sup> Yina beto ke na yawu nsatu kele Nsangu ya mbote. Nzambi, ke kotisa muntu mosi na kisalu ya kieleka mbala mosi na Ndinga. Nzambi tubaka ti ya kele ve kima ya mbote samu na kento na kukwisa na yinzo-Nzambi mpe kusambila na bansuki ya yandi ya kuzenga. Mpe kento yina ke zenga bansuki ya yandi, kele . . . bakala kele na muswa ya kufwa makwela na yandi. Yandi kele kento ya kukondwa buzitu. Biblia me tuba mutindu yina. Yandi ke kondwa buzitu na bakala ya yandi. Yandi mu banza zaba yawu ve. Kento nyonso yina ke lwata bakupe kele kukondwa buzitu. Yandi lenda zaba yawu ve. Mama, mu ke meka ve kuniongisa beno. Mu ke meka na kuvulusa beno na dyanga ya tiya, mpe difelo. Beno balula ntima!

<sup>212</sup> “Mbote,” beno ke tuba, “Mu kele na Mpeve-Santu.” Na yina beno ke sala mutindu yina, na Nzambi yina me vwanda na kati ya beno, Nzambi yina tubaka na beno na kusala yawu ve?

<sup>213</sup> “Mbote,” beno ke tuba, “Mu zonzaka na bandinga.” Mu me monaka bampeve ya yimbi kuzonza na bandinga. Mu me monaka bawu, na Afrique, kunwa menga na mukwa ya yintu ya muntu, mpe kutuba na bandinga ya malu-malu mpe kubokila diabulu. Mu me vwandaka na ba-camp ya bandoki ya bakento mpe bandoki ya babakala, kisika ba vwandaka tuba na bandinga mpe kutendula yawu. Mu me monaka bilapi yina ba me tulula na zulu ya mesa mpe kusonika na bandinga yina me zabana ve, mpe bakala mosi ke kwisa kuna, ke tendula yawu. Ya vwandaka kieleka. Beno tuba na munu ve samu na bandinga ya malu-malu. Beto kele na mingi ya yawu ntangu yayi.

Kasi, mu ke kwikila ti Nzambi keke na ndinga yina ba me zaba ve. Mu ke kwikila ti Nzambi ke zonzaka na bandinga yina ba me zaba ve, kasi beno tala na yawu ve. Paul tubaka, “Ata ti mu me zonga na bandinga ya bantu mpe ya Bawanzio, mpe ti mu keke na Mpeve-Santu ve, mu keke kima mosi ve. Ata ti mu lenda katula myongo . . .”

<sup>214</sup> Bantu mingi ke meka na kutuba, “Oh, *yayi* keke muntu ya nene ya Nzambi. Beno fwana mona bimangu ya nene.” Kasi, bampeve ya yimbi ke belusa . . .

Bampeve ya yimbi ke basika mpe ke sala mambu ya mutindu yina. Mu zaba bandoki yina ke basika kuna, mpe bima ya mutindu yina, yandi me lwata tablier mosi mutindu *yayi*. Ba ke tula mbongo kuna na kati. Yandi ke katula bansuki na manima ya yintu ya yandi, yandi ke balula yawu na kati ya menga mpe ke losa yawu kuna na kati. Mpe bantu yina keke ya kusungama, ba ke kwikila. Ya keke ve muntu yina. Bantu yina ke kwikila ti bawu ke belama na Nzambi, na nzila ya ndoki yina ya kento.

<sup>215</sup> Yesu tubaka ve, “Mingi ke kwisa na Munu na kilumbu yina, mpe ke tuba, ‘Mu kuzwaka ba-campagne ya nene ya kubeluka ya nzutu?’” Yina keke kidimbu ve. Ya keke kidimbu ti beto keke na nsuka. Yesu tubaka ve, na Matthieu kapu 24, na nzila ya 24, mpe, 24:24? Mpe Yandi tubaka, “Baprofete ya luvunu ke telama na bilumbu ya nsuka mpe ke lakisa bidimbu ya nene na mutindu ti bawu ke vuna bantu ya kieleka ya Kusolama kana ya lendaka salama.” Kasi Musolami keke ya kutelama na zulu ya Ndinga. Bawu zaba yinki kidimbu ya kieleka keke.

<sup>216</sup> Wapi mutindu muntu, yina ke sala mambu *yayi*, yina ke manga Lukwikilu ya Nzambi, ke tuba ti yandi keke profete me katuka na Mfumu? Wapi mutindu muntu lendaka sala yawu na yinza?

Yandi lenda vwanda profete, mutindu bayina vwandaka kuna na bantangu ya Achab mpe Josaphat, ntangu Michée telamaka. Kasi bawu vwandaka na mosi kuna yina telemaka na zulu ya Ndinga, Elie. Ndinga ya Mfumu kusonamaka, ti Achab ke kwiza na nsuka ya yandi, mpe vision ya Élie vwandaka na yawu.

<sup>217</sup> Mpe bakala nionso, bakala nionso yina ke kukibokila yandi mosi ya kimpeve to profete, me zaba ti Ndinga nionso ya *Yayi* keke kieleka. Wapi mutindu yandi lenda vwanda Trinitaire? Wapi mutindu yandi lenda botika na nkumbu ya “Tata, Mwana, mpe Mpeve-Santu,” mpe kutuba ti yandi me pakulama na Mpeve? Wapi mutindu yandi lenda longa bantu kifu yina, mpe kuvwanda kaka ya kupakulama na Mpeve? Ya lenda salama ve. Ya lendaka salama ve.

<sup>218</sup> Mu me bakula ti yina me zabana mingi ve. Kasi beto ke zola ve kuzabana mingi. Beno ke zola kuvwanda ya kusungama.

Ntangu *yayi*, Jézabel mpe Achab. Yinga, tata.

219 Samu na yinki, samu na yinki bawu ke sala yawu? Samu na yinki bakento yina ke sala, ba ke zenga bansuki ya bawu, mpe ke pakula maquillage, mpe ke basika mpe ke lwata bakupe ntangu babakala ke luta, mpe bima ya mutindu yina, babakala ya bawu ke sala yawu? Samu ti bawu kele ve na profete ya kieleka na chaire ya bawu, samu na kutuba na bawu Kieleka. Ba ke tuba na bawu, “Mbote, yina ke sala luswaswanu mosi ve. Yina kele mbote mingi. Beno fwana sala *yawu* ve.” Beno!

220 Ya kele Ndinga ya Mfumu. Biblia me tuba, “Kento nyonso yina ke lwata lele ya bakala kele ya busafu na ntwala ya Nzambi.” Nzambi ke sobaka ve. Wapi mutindu Yandi lenda soba mpe kuvwanda Nzambi? Yandi kele ya seko.

221 Ba ke na nsatu ya profete ya kieleka yina ke tuba na bawu ti yina kele kidimbu ya nsuka. Biblia ke tuba ti bawu ke sala yawu. Esaie, kapu 5, me tuba ti bakento ke sala yawu na bilumbu ya nsuka. Ya kieleka. Na yawu, bawu yina.

222 Kasi bawu ke tubaka ti bawu kele na profete na chaire, bawu kele na boma ya Ndinga ya Nzambi. Ve. . . Yandi kele na boma ya dibuundu.

Beto sambila na Nzambi na kufidisa beto Nsemo yina ya nsuka, Nsemo yayi ya nkokila, fidisa beto yandi yina Yandi silaka na kusala, na Dibundu yina ba soolaka, yina ke tuba na bawu yina kele Kieleka, yina ke telema na zulu ya Ndinga ya Nzambi. Ti ba-Jézabel mpe ba-Achab, ti ba ke kabula bawu. Ya kele kieleka.

223 Beno bambuka moyo ntangu bakento bandaka na kusala mutindu yina. Ntangu yayi beno vutuka fioti, ntangu ba bandaka na kuzenga bansuki ya bawu mpe kusala mambu ya mutindu yina. Ntangu bakento ke bandaka na kusala mutindu yina, ya kele na ntangu yina mpe nsungi yina Elie yina na bilumbu ya nsuka ke monana na kidimbu ya ntangu ya nsuka, na kidimbu ya nsuka ya ntangu mutindu ya vwandaka na bilumbu ya Lot. Beno me mona? Kidimbu ya ntangu ya nsuka; ntangu bakento ke banda na kusala mutindu yina. Bawu ke sala mutindu yina na ntangu yayi. Ya kele na ntangu yina Elie yina ke kota na kusalu, ke kombula mpe ke bokila, ke semba mpe ke panza, ya kieleka, na kidimbu ya Nzambi na manima ya yandi, ke landila na kukwenda na ntwala. Yandi ke bokila ve nkonga ya nene ntangu yayi. Biblia me tuba, “Beno vwanda na boma ve, mwa nkonga ya fioti, ya kele Tata ya beno yina me tala mbote na kupesa beno Kimfumu.” Ya kele kieleka. Ya kele kaka kieleka.

224 Ba fwana losa yandi na bantu nionso kasi mwa nkonga yina ya fioti, samu ti yandi kele mutindu Elie na bankama sambwadi, mpe Jean na mwa nkonga ya yandi ya fioti. Yinga.

225 Beno me mona kisika beto me telama bubu yayi? Beto fwana vutuka na Pentecote ya kieleka. Beto fwana vutuka na bima ya Nzambi. Beto fwana vutuka. Mpangi-bakala, mpangi-kento,

kuvunama ve na nzingulu ya beno. Beto ke—beto ke vingila ngunga yina.

<sup>226</sup> Beto baka kaka ve, “Mu—mu ke banza mutindu yina. Mu ke kwikila, na lukwikilu mu ke ndima Yawu.” Beno sala mutindu yina ve. Beno kutana na Nzambi, mbunzu na mbunzu, mpe beno fuluka na Mpeve, na manima beno tala yina ke salama. Mpe kana mpeve yina na kati ya beno kele ya kuswaswana na Ndinga yayi, na yina beno bika kaka mpeve yina. Kwenda baka . . . Sambila samu na Nzambi na kupesa beno Mpeve ya Yandi, kuna.

<sup>227</sup> Ntangu Mpeve yayi ke telama na kilumbu ya nsuka, Yawu ke vwanda malongi samu na bawu, bayina kele ya luvunu. Beno me mona? Samu ti, Jean tubaka, “Beno banza ve na kutuba na kati ya beto mosi ti beto . . . ti beno ‘kele na Abraham mutindu tata ya beto.’” Beto kele . . . Beto kele . . .

“Beto, batata ya beto vwandaka ba-Methodiste, ba-Baptiste, ba-Presbytérien, to bantu ya Pentecote.” Beno banza ve na kutuba, beno, beno kele bana ya “Nzambi,” mpe beno kele bana ya Abraham, samu ti Nzambi kele na kiyeka ya kubasisa bana na matadi yayi samu na Abraham. Beno banza ve samu beno kele Pentecotiste, ti ba ke lemvokila beno. Ata fioti ve. Nzambi kele na kiyeka ya kubasisa na matadi yayi bana ya Abraham. Ya kele kaka kieleka. Yinga, tata.

<sup>228</sup> Beno tuba kaka Ndinga ya Nzambi, na makieleka ya kilumbu ya nsuka, profesi ya yandi kele.

<sup>229</sup> Kana beno ke sala yawu . . . bika mu vutuka na manima na mwa muniti fioti, bika mu talisa na beno wapi mutindu beto lendaka mona yawu. Mu ke na Masonuku mingi yina mu sonikaka awa. Mu vwandaka tubila Yawu kaka. Mu zola tangila beno mosi. Na, beto, ntete, beto baka . . . Beto baka Deutéronome, kapu ya 18, mpe beto ke tala, kaka na minuti fioti. Kaka na yina, ntete beto sukisa awa, na yina mu ke tanga Masonuku yayi samu na beno. Na Deutéronome, kapu ya 18, mbote mingi, mpe beto tala ntangu yayi. Nzila ya 20 ya kapu 18, Deutéronome, 20:

*Kasi profete, yina ke meka na kutuba ndinga na nkumbu ya munu, yina mu me tuma ve ti yandi kutuba, to yina ke zonga na nkumbu ya banzambi yankaka (ya mingi), mpe profete yango ke kufwa.*

Ya kieleka. Na kimpeve ya me kwenda. Mbote mingi. “Moyo yina ke sumukaka, yawu ke kufwa.” Beto kele na Nzambi mosi, “Banzambi ve.”

*Mpe kana beno tuba mambu ya kulutila yimbi na kati ya ntima ya beno, Wapi mutindu beto ke zaba ndinga yina MFUMU me . . . me tuba ve?*

“Wapi mutindu beto ke zaba? Ya ke vwanda na mingi na kati ya bawu, wapi mutindu beto ke zaba? Yandi yayi ke tuba yayi,

muntu yankaka ke tuba *yayi*; mutindu mosi ke tuba *yayi*, mpe yankaka ke tuba *yina*, mpe nyonso yina.” Ntangu yayi beno tala mbote. Beto zaba.

*Ntangu profete ke zonga na nkumbu ya MFUMU, kana kima yango me kwisa ve, to me salama ve, yina kele ve kima yina MFUMU me tuba, kasi kana profete me tuba yawu samu na kukitalisa: beno ke vwanda ve na boma ya yandi.*

<sup>230</sup> Kana Nzambi me tuba yawu ve, na yina beno vwanda na boma ya yawu ve. Ya, ya kele mbote mingi, beno kwenda kaka na ntuala mpe beno zimbana yawu. Beno me mona?

<sup>231</sup> Ntangu yayi beno tala yina beto ke kuwa bubu yayi. Credo ya Bantumwa, credo ya ba Methodiste, credo ya ba Baptiste, credo ya ba Pentecotiste, credo, credo, credo. Yinki kele credo? Wapi beno me baka yawu? Mu ke tula ntembe na muntu nionso na kutalisa na munu Credo ya Bantumwa na Biblia. Mu banza ti ya kele ve na kima ya mutindu yina.

Kana bantumwa vwandaka na credo yina ba lendaka kangama na yawu, yawu yayi: “Beni balula bantima ya beno beno nionso, mpe beno botama na Nkumbu ya Yesu Klisto samu na mulemvo ya masumu ya beno, mpe beno ke kuzwa dikabu ya Mpeve-Santu. Samu ti nsilulu kele samu na beno.”

Beni ke mona ve kisika beto kele, bankundi? Beto kele na mutindu mosi ya mpasi. Yinki ya kele? Kidimbu ya kieleka yina ba me zimbana.

<sup>232</sup> Ntangu yayi, beno kele babakala mpe bakento, mingi na kati ya beno, mpe beno kele bana ya Nzambi. Beni zimbana yawu ve. Beni bambuka moyo ti beto fwana vwanda na bima yayi. Ya fwana salama na kilumbu yayi, na ngunga yayi beto ke na kuzinga ntangu yayi. Ngunga yawu yayi, kaka na ntuala Nkwizulu ya Mesiya, ya zolaka vwanda na nsamununu yina me katuka na Nzambi.

Beni bika mu tangila beno yawu. Beto vutuka na Malachie. Ya kele Ngwisani ya Ntama, mpe beno kuwa yinki Yandi ke tuba awa na Malachie. Na yina beto kele . . . Beni kuwa yayi kaka na mwa ntangu fyoti.

Ntangu yayi, kana beno tala, Malachie 3, na kuzonzaka ti Yesu tubaka samu na nkwizulu ya Jean:

*Beni tala, mu ke fidisa munati nsangu ya munu, mpe yandi ke yidika nzila na ntuala ya munu: mpe Mfumu, yina beno ke sosa, ke kwisa mbala mosi na tempelo yayi, mpe munati-nsangu ya ngwisani, yina ke sepelisa beno: tala, yandi ke kwisa, me tuba MFUMU ya makesa.*

<sup>233</sup> Yina vwandaka Jean, ke zabisa nkwizulu ya Yesu. Mpe Yandi kwisaka na tempelo, ya kieleka mutindu Yandi tubaka, Munati-nsangu ya ngwisani, Wanzio yina vwandaka na . . . na ntoto ya

kuyuma na bilandi, to na Israel. Beno ke kwikila ti Yandi vwandaka Munati-nsangu yina? Mbote Yandi tubaka, “Mu me katuka na Nzambi, mpe mu ke kwenda na Nzambi.”

<sup>234</sup> Ntangu yayi, samu na yinki Paul kuzwaka kimbevo? Samu na kusimba yandi.

Na manima ya lufwa ya Yesu, mpe luzikulu, mpe mvumbukulu; na manima ya ntangu ya yinda, Paul kutanaka na Yandi, mbunzu na mbunzu, na nzila ya Damas. (Yandi tubaka, “Mu me katuka na Nzambi, mpe mu ke kwenda na Nzambi.”) Paul talaka na zulu. Ya vwandaka na Nsemo ya nene kuna, Dikunzi ya Tiya ya mutindu mosi. Beno zaba yina mu ke na kutuba? Dikunzi ya Tiya ya mutindu mosi. Mpe Paul zonzaka na Yandi, mpe Yandi zonzaka na Paul. Bantu kuwaka Yandi ve. Bawu kuwaka Yandi ve. Kasi Paul kuwaka Yandi. Yandi tubaka, “Saul, Saul, samu na yinki nge ke na kutalisa Munu mpasi?”

Yandi tubaka, “Nani Nge kele, Mfumu?”

<sup>235</sup> Yandi tubaka, “Mu kele Yesu. Ntangu yayi telama mpe kota na bala-bala Kusungama. Ba ke tuba na nge kuna. Mu kele na profete mosi ke kwisa kuna samu na kutuba na beno yinki kusala, beno me mona. Mpe wapi mutindu . . .”

<sup>236</sup> Paul kulumukaka, bakaka mbotika, mpe bokilaka Mfumu, yandi kuzwaka Mpeve-Santu.

Mpe Paul tubaka, “Mu me kuzwa kimbevo na nsuni, yina ba me pesa munu, diabulu, munati-nsangu ya diabulu, ya me *bula* munu,” ya kele mutindu, “mpasi na manima ya mpasi.” Yandi ke kuma mbote na manima ke simba yandi, ke bula yandi diaka. Yandi tubaka, “Mu me tuba na Mfumu bambala tatu, samu na kukatula yawu na munu, kasi Mfumu tubaka, ‘Paul, lemvo ya Munu kele ya kulunga.’” Na yina Yandi tubaka, “Na kisika mu zolaka kukizangula na zulu. . . kufuluka ya luzayikisu.”

Yandi vwandaka na yina ya kulutula, na luzayikisu, kulutula Pierre, Jacques, Jean, to mosi na kati ya bawu. Yandi monaka Yandi na manima Yandi vwandaka me kwenda bamvula zole, to kulutula, ya kutelama na Dikunzi ya Tiya, ke zonga na yandi. Wapi mutindu ya kulutula nene bubu yayi, bamvula mafunda zole, mpe Yandi ke zinga kaka! Amen.

<sup>237</sup> Yandi tubaka, “Ba pesaka yawu na munu, samu ti mu zolaka kukizangula na zulu, na kutubaka, ‘Ntangu yayi, mpangi-bakala, mu kele na zulu ya beno nionso. Beno me mona? Mu—mu monaka Yandi na manima Yandi vumbukaka na lufwa, mpe mu solulaka na Yandi. Mu kele. . .’ Mu zolaka kukizangula kuna, ba me pesa munu kima mosi, samu ti mu vwanda ya kukikumusa.” Yinga.

238 Yandi vwandaka yandi yina zonzaka na bawu na kubotama, dyaka, na Nkumbu ya Yesu. Yandi tubaka, “Kana Wanzio ya Mazulu . . .”

239 Yandi tubaka, “Mu kwendaka ve na balukolo ya bawu, kisika bawu vwandaka.” Yandi tubaka, “Mu kwendaka ve na Jérusalem kuna, mpe bamvula kumi na yiya ve.” Yandi tubaka, “Mu kwendaka kuna na Egypte, kuna na Asie.” Mpe yandi yufulaka Mfumu, yandi vwandaka kuna pene ya bamvula tatu, yandi vwandaka longuka Ngwisani ya Ntama, kumona mutindu ya kufwanikisa yawu nionso. Ntangu yandi vutukaka, bamvula kumi na yiya na ntuala, yandi kutanaka na Pierre mpe bayankaka, mpe yandi vwandaka na Nsangu ya mbote ya mutindu mosi, bakaka mbotika mutindu mosi, mpe salaka kima ya mutindu mosi. Amen. Yandi zabaka ti ya vwandaka ya mbote. Yinga, tata.

240 Beno kuwa Malachie ntangu yayi, na lweka awa, Malachie 3. Ntangu yayi, kana beno lenda, bika mu zonza na beno yayi. Mu banza . . . beno baka na malembe nionso ntangu yayi na kapu ya 11 ya Matthieu, mpe beto tala kana munu . . . Ntangu yankaka mu me zimbana yawu, mu banza ti mu me kuzwa yawu, Mu fwana tala ntete samu na kumona yawu. Matthieu 11. Beto tala. Kubanda na:

*Mpe ya salamaka, ntangu Yesu kumaka na nsuka yandi pesaka lutumu ya yandi na bilandi kumi na zole, yandi kwendaka kuna samu na kulongisa mpe kulonga na bambanza ya bawu.*

*Mpe . . . Ntangu yayi ntangu Jean . . . kuwaka ti yandi vwandaka . . . na boloko ya bisalu ya Klisto, vwandaka . . . boloko bisalu ya Klisto, yandi fidisaka bilandi zole ya bilandi ya yandi,*

*Mpe tubaka na yandi, Nge kele yandi yina ke kwisa, to beto ke vingila yankaka?*

Disu ya Jean ya ngononi kumaka lubungi, kuna na boloko. Beno me mona?

*Yesu vutulaka mvutu mpe tubaka na yandi, Kwenda . . . lakisa Jean dyaka bima yayi yina nge . . . kuwa mpe mona:*

“Jean kele profete. Mpe kana yandi ke—yandi ke kuwa yayi, yina ke salama, yandi ke zaba Nani Mu kele.” Beno me mona? Yandi tubaka:

*Bampofu ke yamba kumona ya bawu, . . . bikata ke tambula, bantu ya makulu-kifu kele ya kuvedisa, . . . bantu ya kufwa makutu ke kuwa, mpe bantu ya kufwa me telama, . . .*

“Mpe ba-denomination nionso kele kintwadi”? Ya ke tuba ve mutindu yina, mutindu yina? Ve. Mutindu yina ve. Ya ke tuba:



*... bikata ke tambula, bambevo ya wazi me kuzwa mvedolo, ... kifwa-makutu ke kuwa, mpe bantu ya kufwa ke vumbuka na lufwa, ba ke longa nsangu ya mbote na bamputu.*

Beno tala kidimbu. Beno tala mbote:

*Mpe na yina bawu vwandaka kwenda...*

*Mpe kiese na yandi yina, kele ve ... ke bula ve na munu.*

Ntangu yayi beno tala mbote: “Kyese na yandi yina ke bula ve *disakuba* na Munu,” na nzonzolo yankaka, to, “*na nsoni* ya Munu. Yandi me sakumunaka yandi yina ke vwanda ve na nsoni ya Munu.” Beno me mona?

*... na yina bawu kwendaka, Yesu bandaka na kutuba na nkonga ya bantu yina me tala Jean, Yinki beno kwendaka mona na ntoto ya kuyuma?*

Beno tala mbote profete yayi ntangu yayi:

*... Yinki beno kwendaka mona na ntoto ya kuyuma? Madiadia yina ba me ningisa na mupepe?*

Jean ve. Oh, ve. “Beno nsungi ya banioka na kati ya matiti,” yandi tubaka na ba-denomination ya bawu, “Nani me longa beno na kutina nganzi yina ke kwisa? Beno banda ve na kutuba, ‘Beto kele ya yayi mpe yina, samu ti Nzambi kele na kiyeka ya kubasisa bana na matadi yayi.’” Oh, mpangi, ya vwandaka ve madiadia yina ba me ningisa na mupepe, na yandi.

*... Madiadia yina ba me ningisa na mupepe?*

*To yinki beno kwendaka tala? Bakala yina me lwata bilele ya ntalu? (Yandi zolaka soba bilele ya yandi bambala zole to tatu na ntangu yandi ke longa?) beno tala, bayina ke lwataka bilele ya ntalu, bawu ke vwandaka na bayinzo ya bantinu.*

Ya kele na balongi yina ke basika kuna mpe ke pesa ba-bébé bezé, beno zaba, mpe—mpe mpe—mpe ke kwenda na lukolo mpe ke sala mayela, mpe, beno zaba, mwa bima nyonso yayi ya bukento. Beno me mona? Beno me mona? Yandi ke losa ve mbele ya yinda ya diboko awa na ndilu. “Yinki beno ke basika samu na kutala, mwana-bakala ya mutindu yina?” Yandi vwandaka... Yandi vwandaka lomba bawu.

*Kasi yinki me basisa na beno... na kumona? Profete? (Beno kuwa.) kieleka, mpe mu ke tuba na beno, mpe kulutila profete.*

Yinga, tata. Yinki yandi vwandaka? “Beno tuba ti yandi kele ‘ya kulutila profete?’” Yandi vwandaka profete, bwela. Yandi vwandaka munati-nsangu ya nsungi yina.

*... yinki beno kwendaka mona? Profete? yinga, mu ke tuba na beno, mpe ya kulutila profete.*

*Samu yayi kele yandi, . . . yandi yina me sonama, Beno tala, mu ke tinda munati-nsangu ya munu na ntwala ya kizizi ya munu, . . . samu na kusungika munu na ntwala.*

Beno tala awa na Malachie 3. “Beno tala, Mu ke tinda munati-nsangu ya Munu na ntwala ya kizizi ya Munu.”

<sup>241</sup> Beno tala mbote. Ntangu yayi, Malachie 4, bika mu tanga yayi. Yandi ke kwisa diaka.

*. . . beno tala, kilumbu ke kwisa, yina ke vwanda ya tiya mutindu dibulu ya tiya; mpe bantu nionso ya lulendo, yinga, . . .*

<sup>242</sup> Ya kele bubu yayi. Mu ke tambula kuna na bala-bala mpe ke mona bantu yayi. Beno lenda zonza na bawu, mpe ba ke seka beno, ke vweza beno. Mu ke banza, “Yinki ya kele?”

Kilumbu yina, mu vwandaka tambula kuna, na nsi, na lweka ya kisika yayi awa na nsi. Mu vwandaka solula na bantu yina, mpe bawu tubaka, “Oh,” ba vwandaka landila na kukwenda.

Kima mosi tubaka na munu, “Bawu kele matiti ya bombe atomique, ntama ve ba ke vwanda mbombi yina ke mwangana na zulu ya ntoto. Bika bawu swi. Nge me zonzila ngemba ya nge. Kubama mpe basika awa.” Alleluia! Mu vwanda me tuba yawu ve, mu banza. “Beno vwanda ya kukubama. Beno katula ba-rein ya beno. Mu ke bokila beno.” Yawu yina mu ke na kuingila.

*Samu ti, beno tala, kilumbu ke na kwiza, yina ke kuzika mutindu dibulu ya tiya; yinga, bantu nionso ya lulendo, . . . mpe bantu yina ke salaka mambu ya yimbi, ke vwanda mutindu nianga: . . .*

Ya kieleka yawu yina ke vwanda. Yinki ke salama ntangu tiya ya nene. . . mingi na kati ya beno ba-fermier; ntangu kinkuku ya tiya ke bula kilanga ya blé, ntangu ya kele kaka nianga? Ya ke kombula yawu nionso, na mbombi na manima. Yawu yina ke salama, ntangu yawu, ntangu ya ke bula.

*. . . kilumbu yina ke kwisa ke yoka bawu, me tuba MFUMU ya makesa, ti ya ke bika bawu ata na nsimbulu ve to divala.*

Kima mosi ve ke bikana na bawu.

*Kasi samu na beno ke vwandaka na boma ya nkumbu ya munu ke basika Mwini ya kieleka na kubeluka na mapapu ya yandi; . . . beno ke basika, mpe beno ke lemuka mutindu bana ya ngombe na kidikilu. (Yina kele Millenium.)*

*Mpe beno ke diata bantu ya yimbi; samu ba ke vwanda mbombi na nsi ya makulu ya beno na kilumbu yina mu ke sala yayi, me tuba MFUMU ya makesa.*

Na kubasika, na Millénium. “Mbombi ya bantu ya yimbi.”

*Beno bambuka moyo . . . musiku ya kisadi ya munu Moise, yina mu tumaka . . . yandi na Horeb samu na Israel nionso, mutindu ndongosolo mpe lusambusu.*

Ntangu yayi, beno kuwa mbote ntangu yayi.

*Beno tala, Mu ke fidisa beno profete Elie na ntwala nkwizulu ya nene yina mpe ya kiadi ya MFUMU:*

<sup>243</sup> Ntangu yayi, yina zolaka vwanda ve Jean. Ya zolaka salama ve, samu ti yinza zolaka kubeba kuna. Kasi awa Yandi me tuba, na Matthieu 3, Yandi ke fidisa munati-nsangu na ntwala ya Yandi. Mpe Yesu tubaka, “Yina ke Elie yina ke kwisa, samu na kuyidika nzila na ntwala ya Munu.”

“Kasi ntete bombe atomique yayi ya nene kusalama, mu ke tinda nge profete Elie.”

*Mpe yandi ke vutula bantima ya batata na bana, mpe bantima ya bana na batata, na yina mu ke kwisa mpe mu ke bula ntoto na nsingulu.*

<sup>244</sup> Pesa profesi, na kilumbu yayi.

Kasi ntangu yayi beno ke tuba, “Oh, ti Elie, yina zolaka vwanda Jean.” Munati-nsangu ya ngwisani vwandaka Jean, ya kieleka. Ya kieleka ya kele ya kulunga. Yesu tubaka yawu, mpe tubaka yawu kaka awa, “Ya kele yina mu zonzilaka.” Kasi, beno me mona, ya zolaka vwanda ve Elie yina zolaka kwisa. Beno me mona? Ya zolaka vwanda ve. Samu, beno me mona, kana ya zolaka vwanda, na yina profesi vwandaka ya luvunu; ntoto bebaka ve na ntangu yina. Beno me mona? “Kasi ntete kilumbu yina ya nene mpe ya mpasi ya Mfumu kukwisa, Mu ke fidisa nge Elie. Mpe yandi ke vutula,” beno tala mbote nkwizulu ya yandi ya ntete, “bantima ya batata na bana.” Yawu yina yandi salaka, ntete, yandi nataka nsangu ya nsungi ya malu-malu, nkwizulu ya Klisto ntangu yayi, na kubendaka batata ya ntama ya orthodoxe kuna na lukwikilu ya ba-orthodoxe, na lukwikilu ya malu-malu yina vwandaka me butuka.

Na yina ntangu yandi ke kwisa mbala ya zole, “Mpe bantima ya bana na batata ya pentecote, Nsangu ya kieleka.”

<sup>245</sup> Ntangu yayi beno kwenda na Apocalypse 3, mpe beno ke mona yawu kaka kuna. Na yina, ya kele na profesi. Beto kele na ntangu ya nsuka, mpangi ya munu ya bakala. Ya kele kieleka.

<sup>246</sup> Mutindu baprofete bankama yiya na zulu ya Michée, bawu ke tuba ti beto kele . . . Beto kele na kilumbu ya nsuka yina, beto zaba. Profete ya luvunu, ke lakisa bidimbu ya luvunu, ke vukana na ba-denomination. Bawu ke tuba, “Beno kwisa mpe beno kota. Beto vukana. Beno kwisa mpe beno kota na dibuundu ya beto. Beno nata bumambeke ya beno. Beto me zibula suka yayi samu na beno kunata bumambeke ya beno ya dibuundu *yina* na dibuundu *yayi*.” Oh, buzoba. Wapi mbote bumambeke ya beno ke sala na

beno? Kana beno kele ve na difwa kuna na Zulu, beno zimvana yawu. Baprofete ya luvunu ke lakisa bidimbu ya luvunu.

<sup>247</sup> Kasi, beno tala, baprofete ya kieleka, bawu ke vwanda na Ndinga ya Nzambi. Bidimbu ya kieleka ke basisa Ndinga ya Nzambi ya kieleka na Dibuundu ya kieleka, mpe Dibuundu ya kieleka ke yamba Ndinga mpe ke sepela na Yawu. Ntangu mameme ya fioti, yina ke pesama na bilumbu ya nsuka, yina ke vwanda ndambu ya Bantu ya makanda, yina ba ke nata kuna.

<sup>248</sup> Ntangu Yesu kwisaka, ya vwandaka ve—ya vwandaka ve kasi kaka bantu fioti kaka yina kwikilaka. Mwa kimvuka ya fioti ya Jean vwandaka yina kwikilaka. Yesu bakaka bawu kuna, salaka bilandi na kati ya bawu mpe landilaka. Ntangu Elie . . .

<sup>249</sup> Ntangu kubeba kwisaka, ntangu ntangu ya Noé kwisaka, yandi vwandaka kidimbu, mpe yandi kotisaka bantu na nzaza. Ntangu Elie kwisaka, yandi bendaka bantu na mubulu. Ntangu Jean kwisaka . . . Baprofete nionso vwandaka kidimbu, kidimbu, bidimbu, kidimbu.

Mpe Yandi silaka beto kidimbu mosi na kilumbu ya nsuka. Na bilumbu ya nsuka ya ke vwanda na kidimbu mosi. Ya kele kidimbu yina ba me kondwa kumona. Bantu ke monaka yawu ve. Bawu ke kwenda kaka na zulu ya yawu, mpe ke bika yawu kwenda. Mpangi-bakala, mpangi-kento, beno kuma kaka ya dibuundu ve. Bika mu tuba yayi, samu na kumanisa ntangu yayi.

<sup>250</sup> Kana beno kele kaka na nzingulu ya sensation mosi, mwa sensation mosi, beno pema ve na zulu ya yawu. Beno ke salaka yawu ve. Samu beno bantu. Beno kele . . . Mu ke tuba na bantu. Mu kuwaka bawu nkonga ya ba-bande na manima kuna, kaka kuna. Mu ke na kuzonzaka ntangu yayi na Dibuundu. Beno me mona? Beno kuwa. Beno ve.

<sup>251</sup> Mu ke tubaka bima mingi na kati ya yawu bantangu yankaka, mutindu yina, samu ti bantu na kati ya yinsi awa, kukangama na Nzambi. Beno tala mbote kidimbu ya beno ya kieleka. Beno ke mona yawu. Yawu ke vwanda bisika nionso na beno, kasi ba-million ke tambula na yawu mpe ke mona yawu ve.

Ntangu Yesu kwisaka, bawu zabaka Yandi ve.

Bawu zabaka Elie ve. Beno zaba yina bawu tubaka ntangu Elie kwendaka kuna na zulu? Bawu kwikilaka na buzoba yina ve. Bawu tubaka, “Ya kele buzoba.” Bana kaka kuna na mbanza yina, kisika yandi vwandaka zinga . . . yandi zingaka, longaka, salaka bidimbu mpe mambu ya ngitukulu kuna na yinsi yina, ntangu ya vwandaka na boma, “Beto lenda mona Elie ve; Mfumu nataka yandi na zulu ya kitembo,” ba sekaka kima ya mutindu yina.

<sup>252</sup> Awa me kwiza Élie, Élisée, na bidimbu mosi na zulu ya yandi, kifwani ya Klisto mpe Dibuundu ya Yandi. Awa me kwiza Élie, mosi; Élisée, bidimbu mosi yina Elie vwandaka na yawu, yina

vwandaka kulumuka kaka, na kusalaka yawu. Bana ya bawu ya fioti landaka yandi, bawu tubaka, “Kiboba ya dibandi, samu na yinki nge me kwenda ve mutindu Elie?” Beno me mona yinki salamaka na bawu kukondwa luzitu?

Bubu yayi bawu ke seka mpe ke vweza. Beno vwanda na boma ve, mpangi-bakala, lufundusu ke na zulu na ntangu yayi. Ya kele ya kusonika na kizizi ya Américain nionso. Ya kieleka. Lusambusu kele ya kunamika na mazulu, nkele nyonso ya Nzambi ya Ngolo nyonso.

<sup>253</sup> [Kisika ya mpamba na bande—Mu.] “Bambeni ya bayina kele mbote; ke lakisa mutindu ya kinzambi, kasi ke manga ngolo ya yawu: kwenda ntama na bantu yina.”

<sup>254</sup> Beno baka ve kuningana ya nzutu. Beno baka ve emotion. Beno sosa kima yankaka ve tii kuna beno ke kutana na Nzambi, mbunzu na mbunzu, mpe ke bika Mpeve ya Nzambi kukota na kati ya beno. Yandi ke fulusa ntima ya beno mpe moyo na ngolo, mpe zola, mpe ke pela.

<sup>255</sup> Nzambi, sadisa munu na kumona kisika ya munu kuna, kisika mosi kuna na mwa bilumbu yina ke kwisa, ya me bikana kaka tii kuna mu ke mona mouvement ya munu yina ke kwisa.

<sup>256</sup> Beto me vingila ntangu mingi. Mu me vingila ntangu mingi. Mu ke bambuka moyo ti mu me zenga matiti na lupangu ya munu kuna. Ntangu mu tungaka yinzo yayi awa, Mfumu bokilaka munu. Kento ya munu dilaka samu ti yandi zolaka ve kubika mama ya yandi. Yandi tubaka, “Ya lendaka vwanda ti ba ke kipe yandi ve.”

Mu tubaka, “Mu kele na mama mosi ya kiboba, diaka.”

<sup>257</sup> Mu vwandaka ya kuvwanda kuna, kilumbu mosi, mu vwandaka zenga matiti. Mu vwandaka ya kuvwanda kuna. Kaka ya lembami, Ndinga me kwiza, me tuba, “Kabwana, na yina mu ke sakumuna nge.”

Mu tubaka, “Mfumu Nzambi, sala munu kiesa awa. Nge ke mona yina mu me telemina.”

<sup>258</sup> Bima yina nionso me mana ntangu yayi. Mama Broy kele na Nkembo; Mama Branham, mpe.

“Wapi kele mouvement ya munu, Mfumu?”

<sup>259</sup> Lusambusu ke bula yinsi yayi, mosi ya bilumbu yayi. Ya kele na bayinsi yankaka yina me kuwaka ve Nsangu ya mbote. Ya kele na bisika.

<sup>260</sup> Nionso yina beno ke sala, beno zimbana ve bandinga ya munu. Beno ve. Bika ti kizundu yayi. Nzambi baka kilapi ya kisengo mpe tula yawu na kati ya ntima ya beno, ti beno ke zimbana yawu ve. Beno zimbana yawu ve. MUTINDU ME TUBA MFUMU. Vutuka na Nzambi, na bantima ya beno nionso. Beno vutuka. Beno tula ve ntima na emotion, sensation, to kima mosi.

Beno sosa Nzambi na nionso yina kele na kati ya beno, tii kuna kima mosi ke salama na beno, ti beno zola kusungama, beno zola kuvwanda ya busantu, beno kele na boma ya Nzambi, beno—beno zola kuzinga mbote. Beno zimbana yawu. Beno zimbana yawu ve, samu ti beto kele na ntangu ya nsuka. Ntangu yayi, beno bambuka moyo, beto kele na ntangu ya nsuka.

<sup>261</sup> Mpe beno bambuka moyo na yayi, na yina mu ke sukisa, samu na kusambila, na mwa ntangu fioti. Beno zimbana ve. Beno kuwa munu, tabernacle. Kana bande yayi ke na kubaka diaka, kuwa munu, yinza, to wapi sika yawu ke kwenda. Kidimbu mosi ke basika, kidimbu ya kieleka. Ya lendaka basika dezia mpe ba me zimbana yawu, kidimbu ya kieleka yina Nzambi me pesa dezia, yina ba me kondwa kumona.

Beto sambila.

<sup>262</sup> Yesu ya Nazareth, mutindu Ndinga yina ya nene tubaka kuna kilumbu yina, mwa basabala fioti me luta, mu vwandaka ya kutelama na lweka, mutindu mu vwandaka zabuka kitini ya yinti yina, pene ya yinti, mpe ti Mpeve yina kulumukaka na kati ya bansongi ya bayinti yina mpe tubaka, “Yesu ya Ngwisani ya Malu-malu kele Yehowa ya Ngwisani ya Ntama.” O Nzambi, na Ditadi yayi mu me telama. Bisika yankaka nionso kele putulu. Bisika yankaka nionso kele putulu.

<sup>263</sup> Na yina bamvula makumi tatu, Mfumu, mu me boka, na kiwanda yayi awa. Nsangu yayi, mu me kwendaka ntama ya Yawu ata fioti ve, kubanda kisika mu bandaka, ya kele kaka Nsangu yina mosi, kima mosi yina; na kubokilaka bantu na kuvutuka, ve na sensation, kasi na nzingilu ya kukutana na Nzambi mpe na kuvwandaka ya kubutama na Mpeve ya Yandi. Oh, yinki ke bikana kasi lusambusu? Bayina ke na kumangaka Nsangu yina, Mfumu, ya kele na kima ve yina me bikana.

<sup>264</sup> Nge me lunga mpenza Ndinga ya Nge, samu na kuzaba bidimbu ya nsuka ya kilumbu, mpe kusiamisa yawu kukondwa kubwa, ti Nge kele Nzambi, mpe ti beto kele awa. Ata ti ntangu beto ke kuwa ba-évangéliste na kati ya bayinsi bubu yayi, bawu nionso ke na kuboka kuna. Mpe capitale ya yinsi ya beto, mpe bayinsi yankaka ke tala, mpe—mpe boma ke na kubwa. Mpe ntangu beto ke kuwa bantu yayi ya nene, ke kota na France, ke zabisa na ntwala ti bombe ya ntete ke kubwa na Louisville, na Kentucky, na bankama ya ba-kilomètre ya ke kombula yinsi. O Nzambi, bawu kuzwaka ntangu ya kuwa, kasi bawu zolaka ve.

<sup>265</sup> Bazulunale, bansangu ya dibuundu, television, radio, me fulusa yawu. Pardo kele ve. Na yina, Mfumu, Nge tubaka, “Bayina nionso Tata me pesa Munu ke kwisa, mpe muntu ve lenda kwiza kana Tata benda yandi ntete.”

<sup>266</sup> Ntangu yayi, Tata, mu ke sambila kisambu yayi samu na munu mosi. Awa mu kele, mu ke na kukuma kiboba ya bakala ntangu yayi, mpe mu zaba ve bilumbu yikwa beto me bikana na

yawu, Mfumu. Ntangu yankaka beto kele ve na yawu ntete bubu yayi. Kasi nionso yina me bikala, Mfumu, mpe yina me bikala na luzingu ya munu, O Nzambi, ya lenda salama ti Nge lenda baka yawu mpe kusala kima mosi na yawu, samu na nkembo ya Nge?

<sup>267</sup> Mu ke sambila ntete samu na munu mosi, Mfumu, ti Nge ke pesa munu luzolo ya Nge. Bika ti luzolo ya Nge kusalama, Mfumu, nionso yina ya lendaka vwanda. Mu zola ti ba tuba yawu na kilumbu yina ntangu mu ke kutana na Nge, “Ya me salama mbote.” Kana ya kele ya nene mingi, to kana ya kele ya fioti mingi, nionso yina kele na kati ya ntima ya Nge ya nene samu na luzingu ya munu, Mfumu, munu yayi awa.

<sup>268</sup> Fidisa Wanzio na dikala ya tiya mpe vedisa bikoba ya beto mpe santisa beto, Mfumu, samu na kima yina ya nene ke zola kubula ntoto. Beto vwanda ndinga ke dila na ntoto ya kuyuma ya disumu, “Beno kubama na kukutana na Nzambi.”

<sup>269</sup> Dibuundu yayi ya fioti, bantu yayi yina ke kwisaka, konso kilumbu, mpe ke nataka tomabilu na bankama ya ba-kilometre, O ya Kukondwa nsuka mpe ya zola, mpe kuzimbana ata fioti ve, Nzambi ya Abraham, Isaac, mpe ya Jacob, Yina vumbulaka Yesu na lufwa, mpe ntangu yayi Yandi me vwanda na diboko ya kibakala ya Bunene na zulu ya Mazulu, Nzambi yina me vwanda na kati ya nzutu, sakumuna bantu yayi mu ke sakumuna na Nkumbu ya Nge. Bika ti bawu bambuka moyo ntangu nionso mpe bawu zaba ti ya kele na kidimbu mosi, kidimbu ya nsuka. Mu ke sambila ti Nge ke pesa bawu, mpe ke sala bawu minungi samu na bantu yankaka: na bisalu ya bawu, konso kisika yina ba lendaka vwanda, na bansongi ya babala-bala, na ba station-service, to konso kisika yina ya lendaka vwanda, samu na kupesa kimbangi kuna na épicerie, na muntu yina ke tekaka miliki. Nionso yina ya lendaka vwanda, Mfumu, kana kima mosi ke kebisa ntima ya bawu, bika ti bawu vwanda mbingi. Ntangu yankaka ba ke zinga baluzingu ya busantu mpe kusantisama ti ba ke vwanda masonuku yina bantu nionso ke tanga.

<sup>270</sup> Nzambi, sakumuna bakento ya beto. O Nzambi, mu ke sambila ti Nge ke sala ti bawu sukula bizizi ya bawu, bayina ke sala ve, ke baka . . . ba ke katula maquillage yina ya Jézabel na bizizi ya bawu. Ti bawu kuzwa lutumu ya Baklisto, mpe Mpeve ya Nzambi na zulu ya bawu, ya kulutila, samu na kuzaba ti bawu zolaka lwata ve bilele yina ya yimbi yina bawu ke lwataka. Bika ti bansuki ya bawu kukula, mutindu bamama. Samu ya me sonama na kati ya Biblia, “Ntalu mingi na ntwala ya Mfumu kele mwa divala yina ke kima bima yayi nionso ke salama na kilumbu ya nsuka. Ya ke vwanda nkembo na ntwala ya Nzambi,” mutindu profete me zabisa yawu. Nzambi, pesa yawu.

<sup>271</sup> Mu lenda sala diaka kima mosi ve. Mu me boka na ndinga na munu, mvula na manima ya mvula, Mfumu. Mpe kana Nge ke me kwenda ntangu, mu lendaka sala kima mosi ve. Mu ke sambila

ti, Nge ke sala yawu. Mpe mu zaba ti Nge ke sala yawu, samu Nge silaka yawu na Ndinga ya Nge. Mpe kele kisika yina mu me telama. Mu lenda pesa kaka kimbangi, Mfumu. Mpe muntu ve lenda kwiza kana Nge me benda yandi ve; mpe nyonso yina Tata me pesa ke kwiza. Mu ke na kivuvu yina, ti Ndinga ya Nge ke keba. Sakumuna beto, Mfumu.

<sup>272</sup> Mpe kana ya kele na bayina awa yina ke na kutala kaka na sensation, mu banza ti bawu bokaka, bawu, ntangu yankaka bawu kele na Mpeve-Santu, to...Beto ke tanga yawu ve, Mfumu, samu beto me mona bantu na stade ya base-ball, kuboka. Beto me mona bantu na bansaka ya yinza, ke boka. Beto monaka bantu yina ya kiese mingi tii kuna bawu ke boka, kuna na ntoto, na kubina, mpe bima nionso yina. Yina kele Nge ve, Nzambi.

<sup>273</sup> Kasi kukutana na Nge mpe kusolula na Nge, mpe Nge ke pesa mvutu, yawu yina beto zola, Mfumu. Oh, mu ke sambila Nge, Nzambi, na minuti yayi, ti Nge ke fidisa Mpeve-Santu yina na kati ya kivinga, na mwa kisika yayi, ya kukikumumusa. Ya kele ve na kisika ya kulunga samu Yandi kukwiza. Kasi mu ke sambila, Nzambi, ti, na mutindu ya Nge mosi, ti Nge ke fidisa Yandi na ntangu yayi na kati ya kivinga. Ndimisa mioyo ya beto.

<sup>274</sup> Mutindu mu me tuba yawu ntama mingi ve, Mfumu, mu banza ti Nge me tula ditadi yina ke bwisa bantu na mutindu ya muntu mosi, na yina me tadila lubokilu ya autel yayi, kubondila mpe kundimisa bantu na kumata kuna. Mpe ntangu beto ke vutuka na mvula ke kwisa, beto ke mona bawu mbala zole diaka mwana ya difelo kulutila yina ba vwandaka ntete. Wapi mutindu ba lendaka kwisa kana Nge me ndimisa bawu ve mpe talisa bawu, Mpeve-Santu ya nene?

<sup>275</sup> Mpe mu ke sambila Nge, Mfumu Nzambi, kana nsumuki yina to kento yina, mwana-bakala to mwana-kento, kele na kati ya yinzo yayi na suka yayi, ti Mpeve-Santu ke kwisa na ngolo yina ke ndimisa ya mutindu yina masa ya meso ke kulumuka na matama ya bawu mpe ke kulumuka na kati ya moyo ya bawu, Mfumu, ti na kati ya ntima ya bawu bawu ke kwikila mpe ke ndima Klisto. Pesa yawu, Mfumu. Bawu ke na nsatu ya autel ve. Moyo ya bawu ke vwanda na autel ya bawu. Pesa yawu, Mfumu. Na yina bawu ke kwisa na ntima ya muvimba na Nge, mpe kutuba, “Mu zola ntangu yayi kubaka mbotika na Nkumbu ya Yesu Klisto samu na mulemvo ya masumu ya munu ti mu me balula ntima.” Pesa yawu, Mfumu. Fulusa bawu na Mpeve-Santu.

<sup>276</sup> Pesa beto ba-évangéliste na yinza bubu yayi, ya kele ve bayina ke ndimisa mpe ke benda, mpe ke sala bana ya badenomination. Nzambi, telemisa Nge mosi bana. Vwanda na bantu, Mfumu, samu na kusambila. Mu ke na kubanzaka na yinzo ya Corneille. Ata mbala mosi ve ti ya me kumaka na



Muntu ya makanda ntete, kasi bawu me kumanga madia mpe me sambila. Mpe ntangu muntu yina ya Nzambi, profete yina, telemaka kuna, “Mpe na ntangu yandi vwandaka tuba bampova yayi, Mpeve-Santu kulumukaka na zulu ya bawu yina vwandaka kuwa Ndinga.” Nzambi, pesa mutindu ya lukutakanu yina. “Na ntangu Pierre vwandaka tuba bampova yayi.” O Nzambi, bawu vwandaka ya kuyilama. Ba vwandaka manga madia. Ba vwandaka vingila. Ba vwandaka ya kusungama. Ba vwandaka kaka ve “kuingila,” ba vwandaka “vingila tii kuna.”

<sup>277</sup> Bantumwa yina vingilaka tii kuna Nzambi kulumukaka na kati ya bawu, mpe bawu lendaka mona Yandi mpe kutuba na Yandi. Bawu basikaka na bantima yina yokaka yinza na mpasi. Ba vwandaka na kikesa, mpe telamaka na kati-kati ya bisika kisika ya zolaka kutuba samu na bawu kuzenga bayintu ya bawu. Bawu tubaka, “Ya kele kieleka samu na beto na kuwa beno, to ba-organisation ya beno, to beno bantu ya denomination? To, beto ke kuwa Nzambi? Kumona beno na yawu.” Mpe mbala mosi, ntangu ba bikaka bawu kwenda, ba basikaka mpe longaka Nkumbu ya Yesu Klisto diaka. O Nzambi, pesa beto—pesa beto yawu, Mfumu.

<sup>278</sup> Telemisa yayi Nge ke na kuzonzila na Masonuku, na beto. Pakula yandi, Mfumu. Mu ke bokila yandi. Fidisa yandi, Mfumu. O Nzambi, bantima ya beto ya nzala ke na kudila. Fidisa yandi, Mfumu, yina ke vutula bantu na Lukwikilu ya batata dyaka, yina ke nata bawu ntama na fulu ya denomination yayi, na nzingilu ya kieleka na Nzambi, mutindu bawu salaka na Pentecote, dibuundu ya kieleka diaka, ke na kupela, na Nsangu mosi, Lukwikilu mosi, Malongi mosi, Biblia mosi, Nzambi mosi na kidimbu mosi. Telemisa beto profete, Mfumu.

<sup>279</sup> Belusa bambevo na kati ya beto bubu yayi, Mfumu. Ya kele na bayina kele awa yina kele na nsatu. Mu ke sambila samu na bawu, Tata. Mu me vwanda ntangu mingi, mu me wumela na suka yayi, mpe ya kele na bayina kele ya kuvwanda awa.

Na nokila mosi, ntangu ntumwa Paul vwandaka longa mpimpa ya muvimba, bakala mosi ya ntwenia kubwaka na yinzo mpe yandi kufwaka. Yandi lalaka. Yandi vwandaka ve na dibanza yina, kasi yandi—yandi lalaka. Mpe yandi kubwaka, mpe luzingu ya yandi kwendaka. Mpe ntumwa sambilaka, mpe luzingu vutukaka diaka na kati ya yandi.

<sup>280</sup> O Mfumu Nzambi, ya kele na mingi awa yina me kubwa na kimbevo. Mpe na yina beto me vingila mingi ti ntangu me luta na kubika dibuundu, ya kele na bayina kele ya kubela. O Nzambi, bika ti ngolo yina, ti—ti Mpeve-Santu yina ke kwizaka pwelele na Dikunzi ya Tiya, Yina ke tuba Yandi mosi mpe ke sala ti Yandi zabana Nani Yandi kele, mpe beto ke kwikila Yandi, bika Yandi kuziunga muntu nionso na kati awa bubu yayi. Belusa bambevo. Fulusa na Mpeve. Pesa luvukulu na mutindu

nionso, Mfumu, ti beto ke na yawu nsatu. Fulusa bantima ya beto na lukwikilu, Nzambi, na lukwikilu yina ke kufwaka ve, na lukwikilu ya kukondwa kukakula ti beto ke na MUTINDU ME TUBA MFUMU. Pesa yawu, Mfumu.

<sup>281</sup> Ya kele bantu ya Nge, Nsangu ya Nge, Ndinga ya Nge, bisadi ya Nge. Mpe diabulu kusimba beto ve. Yandi lenda kwandi ve kubebisa beto ntangu tabernacle yayi ke kubeba. “Samu kana tabernacle ya ntoto yayi kubeba, beto ke na mosi yina ke na kuvingila.” Yandi lenda ve kusala beto yimbi, samu nionso yina kele mbeni ya beto kele mbeni ya Nge, samu beto kele ya Nge. Beto me sumbama na ntalu mosi, na Menga ya ntalu ya Yesu.

Na yina, nge diabulu me kanga bantu yayi na kimbevo, Mu ke tuma beno, na Nkumbu ya Yesu Klisto, na kubasika na bawu nionso. Mutindu kisadi ya Nzambi, ke na kulakisa ti Ndinga kele Kieleka, nge ke bika bawu. Nge kele ve na muswa. Nionso yina nge tubaka ti beno kele na yawu, ba bebisaka yawu na Calvaire. Mpe nge lenda diaka ve kusimba bawu.

<sup>282</sup> Ntangu yayi, Nzambi, pesa konso bakala mpe kento, mwana-bakala to mwana-kento na kati awa, lukwikilu samu na kukwikila yawu. Ndinga me basika. “Kana beno tuba na mongo yayi, ‘Katuka awa,’ mpe beno tula ntembe ve na kati ya ntima ya beno.” “Kisambu ya lukwikilu ke vulusaka mbevo.” “Beni ke na yina beno ke lomba.” Beto me zaba yawu. Beto ke tula kivuvu na Nzambi. Kana beto ke na lukwikilu na nionso, kana Nzambi ke zinga na kati ya beto, beto ke kwikila yawu. Mpe mu zaba ti ya ke mutindu yina, Mfumu. Na yina, sala yawu, bubu yayi, samu na kimbevo mpe mpulusu. To, mu fwana tuba, to mu lendaka tuba, mpulusu ntete mpe na manima kimbevo. Pesa yawu, Mfumu, samu moyo kele na mfunu mingi kulutila nzutu.

<sup>283</sup> Kasi bayina, bantangu yankaka, moyo ya bawu kele ya kuvuluka, mpe nzutu yayi ya ntama kele dyaka ya Satana, mpe yandi zaba ti yandi ke baka yawu na ntangu ya nsuka. Yandi ke bebisaka yawu mpe ke fidisa yawu kuna tii bankusu ya ntoto ke kota na kati ya yawu mpe ke kudia yawu. Kasi yandi lunga simba ve moyo yina, samu yawu kele kimvwama ya kitoko ya Nzambi. Mpe na nzila ya luzingu yango, mutindu na dititi, ya ke vutuka na Nzambi Yina ke pesa yawu; ke basika na nsungi yina ke landa, na nzutu ya malu-malu yina Satana lenda simba ata fioti ve. Ata mpe kiboba mosi to kima yankaka lendaka simba yawu ve. Ya ke vwanda nzutu ya nkembo. Beto ke vingila yawu, Mfumu. Sakumuna bantu ya Nge ntangu yayi. Ba kele ya Nge. Mpe mu ke pesa bawu na diboko ya Nge. Mu ke lomba yayi na Nkumbu ya Yesu.

[Mpangi Neville ke na kupesa dilongi ya kuleba—Mu.]  
Nkembo! Lukumu. . . [Mpangi-bakala yankaka ke na kupesa dilongi ya kuleba.]

284 Yina kele ndinga ya munu ve. Yina kele Ndinga ya Yandi. Oh, yina beto ke na yawu nsatu, ngunga yayi—ngunga yayi yina beto ke na kuzinga! Beno ke bakulaka ve, bankundi, ti Nzambi ke kwizaka ve na lukumu ya nene? Yandi ke vwandaka na kati ya bima ya kukikulumusa, ya fioti, bima ya kukikulumusa. Beno ke zaba ve ntangu yankaka yina ke salama ntangu yayi, yina ke na kusala na kati ya kivinga yayi, yina ke na kusala na kati-kati ya bantu yayi awa na ntangu yayi.

285 Samu na yinki Mpeve me tuba, na ntangu yayi, “Na ntwala mu sala bawu kima mosi,” na nzila ya Mpangi Higginbotham? “Beno tala Nsangu yayi, na yina mu me longa Yawu,” kima yankaka mutindu yina, “samu na kukebisa beno na kima yayi yina ke na kwisa.” Beno tala yina me salama.

286 Mwa bima, Masonuku yina mu sonikaka awa, mu simbaka ata fioti ve, mpe mu kwendaka ntama na Yawu. Mu twadisamaka kuna na Mpeve-Santu. Beno me mona? Mwa Masonuku, mu simbaka yawu ata fioti ve. Mu kwendaka kaka na kima yankaka, na mutindu nionso. Na mbala mosi na mwa ntangu fioti, mu kuwaka kima mosi kwisaka, mu balukaka mpe mu monaka kisika ya vwandaka. Mpeve ke tuba na ndambu nionso ntangu yayi.

287 Oh, bantu, beno vwanda ya kusungama, beno vwanda ya kuvedila. Beno meka ve na kupema na zulu . . . Beno me mona, beno ke—beno ke na kusosaka kima ya nene mpe yina ke ngenga.

Ntangu, baprofete nionso, mpe David tubaka, “Na Nkwizulu ya Mfumu, ti, mongo nionso ke kulumuka, mpe—mpe bisika ya kukulumuka ke mata na zulu.” Ba tubaka, “Bamongo ke lemuka mutindu mwa bana ya mameme, mpe matiti nionso ke bula maboko.” Mbote, yinki bantu banzaka ti ya ke vwanda, ntangu . . . Yesu kwisaka?

Yinki ya zolaka vwanda? Mulongi ya ntama ya kukikulumusa, yina longokaka ve. Na mvula yivwa, yandi kwendaka na ntoto ya kuyuma, samu balongusa yandi ve na muntu, kasi samu na kuvwanda—kuvwanda ba longusa yandi na Nzambi. Yandi basikaka kuna, mpe telemaka kuna yandi me lwata kitini ya mpusu ya dimeme, na mika na kizizi ya yandi nionso, na mika ya kifuluka bisika nionso, mpe bansuki vwandaka kulumuka na nkingu ya yandi. Ya vwandaka zinga kuna na ntoto ya kuyuma, ntama na ba-criquet, yina kele bampasu, ba-criquet ya nseke mpe mafuta ya niosi, ntangu yandi vwandaka zinga na ntoto ya kuyuma. Mpe yandi kwisaka, yandi telemaka na poto-poto na lweka ya masa, mpe yandi tubaka ti Mesiya vwandaka kwisa. Mpe Mesiya kulumukaka, kuna, Muntu kaka na kati ya bantu, mpe botamaka. Mpe baprofete nyonso tubaka ti ya kele mosi ya bima ya kulutula nene yina me salamaka ntete ve, mpe ya vwandaka. Beno me mona?

288 Ba ke sosaka kima mosi ya nene, kima yina ke ngenga, kusalama. Beno me mona? Mpeve-Santu ke ngengaka ve. Ya ke semaka. Kungenga kele samu na yinza. Kusema kele ya Nzambi.

Sema na zulu ya munu, Mfumu, ya kele kisambu ya munu. Kulumusa munu. Baka munu, yidika munu mpe sala munu. Mpeve ya Nzambi ya moyo, kutambula ya malu-malu na zulu ya munu. Yidika munu, sala munu. Sala munu ya Nge Mosi, Mfumu. Baka munu kaka.

289 Mu ke tula ntembe ve ti Mpeve ya Klisto ke na kutambula na kati ya kivinga yayi awa na suka yayi. Nzambi yina ke sambisa yinza kele awa na ntangu yayi, kaka mutindu mu me telema na chaire yayi. Ya vwandaka na mosi, zole, tatu ya bansiamisa ya yawu, ya Ndinga, kaka kieleka yina Biblia me tuba. Beno me kuwa yawu kukanga na ntangu yina, na manima ya yina? Mosi, zole, tatu, nionso na ndonga ya kimpeve, bima nionso na ndonga ya Masonuku. Oh, beno zibula bantima ya beno mpe beno bakula. Oh, ntangu ya mutindu yayi, yinki lendaka salama na ntangu yayi!

290 Bawu vwandaka na suku ya zulu, bawu nionso vwandaka na dibanza mosi, ke vingila. “Samu bawu yina ke tula ntima na Mfumu ke vutula ngolo ya bawu. Bawu ke pamuka mutindu ngononi.”

291 Beno telama kaka kuna ve mpe beno tuba, “Mfumu, lemvočila masumu ya munu. Ntangu yayi mu ke ndima na lukwikilu ti mu kele na Mpeve-Santu,” mpe mu ke kwenda.

“Bayina ke tulaka ntima na Mfumu,” basabala, bilumbu, nionso yina ya kele, “ba ke vutukila ngolo ya bawu. Bawu ke mata mongo na mapapu ya ngononi. Bawu ke baka ntinu mpe ke lembe ve. Kana bawu tambula, bawu ke lembe ve. Longa munu, Mfumu, longa munu, Mfumu, na kuingilaka.” Kuingila na Mfumu.

292 Kilumbu mpe mpimpa, ntangu nyonso, Anne vwandaka na tempelo, vwandaka sambila ntangu nyonso, kilumbu mpe mpimpa. Ntangu ba nataka Yesu kuna, yandi kotaka kuna, mpofu, na kati ya kivinga, yandi kwendaka kuna. Kento mosi ya mpofu tulaka maboko ya yandi na zulu ya Yandi mpe me sakumuna Nzambi. Samu, na kimpofu ya yandi na nzutu, na mpeve ya yandi, yandi kwendaka kuna na Mpeve, tii na kisika yina Yandi vwandaka me telama.

293 Kuna, Siméon, vwandaka vingila Yandi, kuna na kati ya kivinga ya bisambu na manima kuna, yandi zabaka ti yandi vwandaka na nsilulu, na nzila ya Mpeve-Santu, ti yandi zolaka kufwa ve; kiboba ya bakala, na bamvula makumi nana, pene ya bamvula makumi yivwa. Mpe yandi vwandaka. . . tubaka na bantu pwelele, “Mu ke mona ve lufwa tii kuna mu ke mona Mesiya.” Mpe na muniti yina mosi, mwa Bébé mosi ya kiboba. . .

Yinki Yandi vwandaka? Na lukumu, mikengi nionso vwandaka ya kutelama na bukebi ntangu ba nataka Mesiya kuna, ya kufika na lembami mpe mbote, kitoko mpe ya kubumba, mpe na mananasi mutindu mwa ba-bébé yina me kwisa samu na mbiekolo. Kasi mwa mama yina me zonza yimbi, tubaka, “Yandi vwandaka na Bébé, kuna na kimvuka ya santu.” Ya kufika na bilele ya vunga, bifunda ya ngombe vwandaka ziungidila Yandi, Yandi kotaka na kati ya kivinga, mpe bantu nionso vwandaka kwenda ntama na Yandi.

Kasi awa me kwiza mwa nkonga yango, mwa kimvuka yango. Anne, samu na muntu mosi. Siméon, yankaka, ke na kutambula na nzila ya musiku, na kuzabaka ve ntangu yandi ke kufwa meso ya yandi na zulu ya Yawu. Mpe yandi telemisaka maboko ya yandi mpe tubaka, “Mfumu, bika ti kisadi ya Nge kukwenda na ngemba na ntangu yayi, landila Ndinga ya Nge, samu meso ya munu me mona mpulusu ya Nge.” Hum. Beno me mona? Kima ya nene ve, ya kungenga. Yina vwandaka sema; mpe ata ti ba tubaka yimbi ya yawu, ya vwandaka kidimbu.

<sup>294</sup> Mpe, bubu yayi, ba ke tuba yimbi samu na kidimbu. Ya kele ve na ngwisani. Ya—Ya . . . Ba ke tuba yimbi ya Yawu, ke bokila Yawu nionso yina. Kasi ya kele kidimbu yina ba me kondwa kumona, kidimbu yina ba me zonzila yimbi. Biblia me tuba ti, “Kidimbu, ba me zonzila yimbi.”

<sup>295</sup> Beto bambuka moyo na yayi na yina beto ke na kukwenda na bayinzo ya beto. Beno bika ata fioti ve Nsangu yayi kufwa na bantima ya beno. Nionso yina beno ke sala, beno ke sala yawu ve. Beno ke banza na Yayi, kilumbu mpe mpimpa. Mpe beno sambila, kilumbu mpe mpimpa, samu ti Nzambi kubasisa kimbangi ya Yandi ntangu yayi. Beto me kubama, samu mu ke kwikila, ntama mingi ve, ntangu ke vwanda diaka ve. Beto ke kwisa.

<sup>296</sup> “Wapi mutindu, ntangu ya ke vwanda, Mpangi Branham?” Mu zaba ve. Ya lenda vwanda bubu yayi. Ya lendaka vwanda mbasi. Kana ya kele ve bubu yayi, mu ke vingila yawu mbasi. Mpe ya lendaka vwanda mvula yayi, na mvula ke kwisa, bamvula kumi na tanu. Mbala yankaka bamvula makumi tatu, mu zaba ve ntangu ya ke vwanda. Kasi mu ke tuba, kubanda ntangu yayi, nge ke kubama na konso muniti.

<sup>297</sup> Mpe beno baka ve kima na mutindu ya mumesanu. Beno sala yawu ve. Beno pema ve, mwini mpe mpimpa, tii kuna beno ke solula na Nzambi. Beno kwenda ntama ya bufanatiki. Beno kwenda ve na emotion. Beno sala yawu ve. Yawu yina ke nataka bima mingi ya malu-malu mpe ke sala ti bantu kuvwanda na boma ya yawu, beno me mona, ya kele samu na kifanatiki ya malu-malu. Beno ndima yawu ve; ata fioti ve. Beno bikala kaka kuna tii kuna beno ke solula na Nzambi. Na manima ya nyonso, ya kele moyo ya beno, mpe beno kele yina ke zinga Seko kuna.

Mpe beno ke ndima ti beno ke pesana mbote ve mpe ke tuba credo mosi, to—to ke ndima kima mosi na lukwikilu. Beno sala mutindu yina ve. Beno tuba na Nzambi. Bika Nzambi kutuba na beno, mpe beno tala yina ke salama na beno. Beno tala mbote bansatu ya beno mpe yina ke salama, na yina beno ke zaba kana beno ke tuba na Nzambi to ve.

<sup>298</sup> Na beno yina me kwikila na Yandi na suka yayi. Samu na beno, mpe mu—mu tubaka samu na balubokilu ya autel. Beno zaba mutindu bawu salaka yawu na kati ya Biblia? “Bayina nionso kwikilaka na Mfumu, bayina nionso kwikilaka na Mfumu bakaka mbotika na Nkumbu ya Yesu Klisto samu na mlemvo ya masumu ya bawu.” Kana beno me kuwaka ntete ve. . .Beto me kuzwaka ntete ve lubokilu na autel. Ata mbala mosi ve ti bantu me kwizaka. Ntangu beno ke salaka yawu, beno ke kuzwa nyonso. Awa kele na muntu yina ke kwizaka na autel, na kutala ya lunangu, mpe ke fukama, samu ti muntu mekaka na kunata yandi. Beno—beno—beno kele na mpasi mbala zole na kumona yandi diaka. Beno me mona? Mpe yinki beno ke sala? Beno kele na nionso kuna na kati. Mpe Yesu tubaka, “Bayina nionso Tata pesaka Munu ke kwisa na Munu.” Beno bikala na Ndinga yina. Nzambi ke sala yina me bikala. Ya kele kieleka. Ya kele kieleka. Nzambi ke sala yina me bikana ya yawu.

<sup>299</sup> Nzambi sakumuna nge. Mu ke na kivuvu na kumona nge diaka na nkokila yayi, kivuvu, mosi na mosi ya beno yina lenda. Mu zaba ti mingi ya beno fwana vwanda kuna, ntama. Mu ke vwanda kuna, na nkokila yayi, samu na kuwa mpangi ya munu ya bakala, kana ya ke vwanda luzolo ya Nzambi. Mu zola ve kubaka bansangu ya yandi zole.

<sup>300</sup> Mpe—mpe Mpangi Neville kele bakala ya mbote ya Nzambi. Mpe mu zaba, mu zaba nani. . .Ntangu mu ke kuwa yandi ke longa, mu zaba ti ya ke katuka mbala mosi na ntima ya yandi. Mu zaba yawu. Mpe Mpangi Neville, mutindu yandi tubaka na nkokila yina, nsamunu yina, mu salaka nsamunu mosi, “Kilumbu mosi mu ke botika yandi na Nkumbu ya Yesu.” Mu salaka yawu. Samu na yinki? Mu monaka kieleka mpe kusungama na kati ya yandi. Mu zabaka kana yandi. . .lendaka pesama na yandi, mpe kumona yandi. . .mpe yandi—yandi lendaka mona Yawu ya kieleka, meso ya yandi ke zibuka, yandi ke ndima Yawu. Mu vingilaka, mpe mu tubaka na dibuundu, “Kuvwanda na boma ve, longi ya Methodiste ke vwanda mbote.” Mpe yandi yayi awa bubu yayi, pasteur ya tabernacle, kaka ya ngolo na kosalu mutindu yandi lenda vwanda, na Nsangu. Yandi ke kwikila na Nzambi. Mpe mu zaba, ntangu mu ke kuwa kima mosi me katuka na Mpangi Neville, Mu zaba ti ya kele kieleka, yina me katuka na Nzambi, samu ti yandi kele mutindu ya muntu yina.

<sup>301</sup> Mu tulaka maboko ya munu na zulu ya bamuswale ya nge awa yina ba me sambila. Mu ke tula kivuvu, mosi na mosi ya beno

me kuzwa lusakumunu na Nzambi. Beno tula kivuvu ti Nzambi kele na ntima ya beno.

<sup>302</sup> Beto ke kwisa ve—beto ke kwisa ve awa samu na ku—kuzwa lusakumunu ya Nzambi, na yina, beto ke kwisa awa. Konso kilumbu beto ke pema fioti, beto ke na lusakumunu na Nzambi. Yina beto ke kwisa awa samu na kusala, kele kusungika, samu na kuzengisa bantima ya beto, mpe kutula na ntwa ya Nzambi, mpe kukwikila Nzambi na bantima ya beto ya muvimba.

<sup>303</sup> Beno bambuka moyo na Ndinga ya Mfumu. Mpe beno zimbana ve, mpe beno kondwa ve, na kutala na zulu ya kidimbu ya kieleka yina Nzambi fidisaka.

Mpe na yina mu ke vutula kisalu na Mpangi Neville, bika yandi kutuba nionso yina yandi zola kutuba.

[Mpangi Neville me tuba, “Ya kieleka, oh, mu ke tuba na beno, mu me zaba ti Nzambi me siamisa yina beto me vingila na lukutakanu ya ntete. mutindu mu ke tala ntalu ya bizizi yayi, na suka yayi, mu zaba ti ya me vwanda mbote ti beno me vwanda awa, Mpe ya vwandaka mbote ti mu vwandaka awa, mpe mu zolaka vwanda awa, mpe beno zolaka vwanda awa. Kisalu ya beno me salama kieleka mbote kana beno zolaka yawu salama mutindu yina. Yina beno ke na yawu na suka yayi, beno lenda kuzwa yawu samu beno me kuzwa yawu na Nzambi.]

[“Mpe na mbala mosi beto ke kuzwa kisalu ya mbotika, na manima ya yayi. Mpe Mpangi Willard Collins ke zabisa yawu pwelele kisalu ya mbotika, mpe beto kele na bantu zole to kulutila. Mpe beto zola kumona bankama ya bantu samu na mbotika na Nkumbu ya Yesu Klisto, na suka yayi.”]

Amen!

[“Beno talisa lukwikilu ya beno na mutindu ya pwelele. Lukwikilu kele ata fioti ve kisalu. Lukwikilu, yina ba ke tubila, kele ve mbote. Kasi lukwikilu, yina me talisama, kele ntumunu ya Biblia.”]

Amen! Ya kieleka.

[“Na nzila ya kutumama, lukwikilu lendaka talisama. Bika ti Nzambi kupesa na muntu nyonso, na suka yayi, yina kele awa, yina ke mona ti ya lendaka kusala mutindu yina, bika ti beno kwisa. Kana yayi kele, kana yayi kele fioti na nganda ya ndonga ya beno samu na yina beno yidikaka, to ntangu yankaka beno vwandaka mbala mosi na dilaka mosi ya kusala, to kima mosi, kana beno lendaka kuvutula yawu, mpe kuluta na kisalu yayi ya kutumama, mu ke kwikila mutindu mpangi ya beno ya bakala ya kukikulumusa kati na Klisto, mpe mutindu kisadi-kintwadi na profete ya Nzambi, mu ke kwikila ti ya ke—ya ke vwanda nsodolo ya beno ya kulutila mbote, samu na kubaka lukanu yina ntangu yayi.”]

Nzambi pesa yawu!

[“Mpe beno sala ti beno kwisa, mpe beno baka kisika ya beno na kati ya bayina ke baka mbotika, ti beno ke vwanda na kati ya ntalu yayi, samu na kusala mwa kimvuka ya fioti. Oh, ya kele mbote, mutindu yina ve? samu na kuvwanda mosi ya Yandi, mpe kuvwanda landila Ndinga ya Yandi. Beto nionso ke vukana kintwadi, mutindu beto ke kubama samu na kukwenda.]

[“Lumingu ke kwisa, Mpangi Branham ke vutuka diaka na beto. Beto bambuka moyo na nsamununu yina. Yandi tubaka ti yandi ke vwanda awa na nkokila yayi, kasi yandi tubaka ve ti yandi ke longi. Na yina, nsatu ya munu kele, ntangu nionso, yandi ke sala yawu. Mpe yandi ke vwanda ve na boma samu na kisika yina mu me telega. Nsatu ya munu kele kieleka, na kuzabaka ti Nsangu mpe lubokilu, kisalu yina kele na yandi, ya kele nsatu ya nene ya kilumbu yayi ya nsuka. Mu ke pesaka kisika, konso ntangu.]

[“Mu ke tuba yayi na ntwala ya bantu mpe yandi: mu ke pesaka kisika, na kiese nionso, na konso lukutakanu yina, samu na Nsangu yayi ya kulutula mfunu yina mu ke kwikilaka, Samu Nzambi me tuba na nzila ya beto zole, na suka yayi, samu na kutalisa kidimbu ya yayi. Mpe mu kele na kiese na kuvwanda na bweso ya kuvwanda na kiyeka ya kuvwanda mosi yina lendaka pesa kisika na yandi.]

[“Mpe mu zola, na nkokila yayi, ti mu ke vwanda na kiese, kana mpangi ya beto ya bakala, mpe kisadi mpe profete ya Nzambi, ke ndima ya kieleka na kusala yawu, mu ke na kiese mingi na kupesa yandi kisika. Kaka na ndinga ya yandi, nionso yina yandi ke kuwa. Kasi, yandi me tuba, mpe beto ke pemisa lufulu ya mambu nionso na maboko ya Nzambi ya Ngolo nionso.”—Mu.]

<sup>304</sup> Beno lendaka ve kulomba kima mosi ya kitoko mingi, beno lendaka, na mpangi-bakala ya kieleka? Ya kele samu na yina mu. . . Beno me mona, bankundi, mu—mu zaba ti beno ke zolaka munu. Beno ke zolaka Mpangi Neville. Beno ke zolaka bantu nionso ya Nzambi. Beto ke zolana mosi na yankaka. Kana ya vwandaka na ntangu yina beto fwana zolana ya kulutula mosi na yankaka, ya kele bubu yayi. Beto fwana vwanda ya kukangama mingi, mpangi, ti beto ke. . . Beto lendaka vwanda kulutula bampangi ya kieleka ya babakala mpe ya bakento. Ya kele zola yina lendaka vwanda na kati ya bantima ya beno samu na mosi na yankaka, buzitu mpe luzitu, ya kulutula zulu. Mpe mu ke zolaka yawu. Mu ke zolaka kima ya kieleka yina.

<sup>305</sup> Mpe awa, Mpangi Neville, mpe Mpangi Higginbotham, Mpangi-bakala. . . Mu banza ti yina vwandaka Mpangi Funk, ya me wakana ve mutindu yandi, yina me pesa diaka nsangu yina kuna. Yina me katuka. . . ya me katuka na Nzambi, bansangu yayi, nkundi, ya kele kieleka. Muntu nionso yina kele na kuswasikisa ya mabanza me zaba yawu.



<sup>306</sup> Kasi yawu yayi. Na kukwizaka, mu—mu ke zolaka Mpangi Neville mingi tii mu banza mutindu yayi, beno me mona. Mu—mu ke zolaka ve kutuba kima kana mu kele ve kieleka na kima me katuka na Nzambi samu na kutuba na beno. Beno me mona? Mpe mu kuzwaka yayi—yayi na ntima ya munu, pene ya bilumbu zole to tatu me luta, mpe mu me talaka yawu ve mingi tii mazono na nkokila, mu lemukaka na mwa Masonuku. Ya kele samu na yina mu me kwisa samu na kuvulusa yawu. Ya kele ntama na maboko ya munu ntangu yayi. Beno me mona? Nionso yina beno ke sala na yawu, ya ke vwanda, samu na beno, beno me mona. Kasi yawu me katuka na diboko ya munu.

<sup>307</sup> Kasi, Mpangi Neville na munu, beto kele kaka mutindu yina. Kana mu me kwisa awa, kaka samu—samu na kutuba mwa ntangu fioti, mpe kima mutindu yina, mpe Mpangi Neville me kuzwa nsangu na Nzambi, mu ke vwanda kaka na yisi. Yinga, kieleka. Mu ke pesaka kisika na nsangu ya Nzambi, ntangu nionso. Beno me mona? Ya ke mutindu yina beto ke salaka mosi na yankaka. Mpe ya kele samu na yina mu ke tuba mu ke . . . Kana—kana Nzambi kupesa munu kima ve, na yina, mu banza, samu kaka na kuzonza, mpe kana Nzambi me pesa kima mosi na Mpangi Neville, mpe mu ke vwanda awa na chaire, na Lumingu na suka, Lumingu na nkokila, na konso ntangu yina ya kele, Mpangi Neville ke zola kaka kuvwanda mutindu ya mpangi-bakala yina, yandi ke kwisa na munu, mpe ke tuba, “Mpangi Branham, mu ke kwikila ti nge kele kisadi ya Nzambi, kasi Mfumu me pesa munu nsangu.” Nge ke sala yawu, mutindu yina ve? [Mpangi Neville me tuba, “Amen.”—Mu.] Yinga, tata.

<sup>308</sup> Mu ke sala yandi mutindu mosi, kana yandi zolaka tuba. Mu ke tuba, “Mpangi Neville, nge lenda lemvokila munu? Nzambi me pesa munu nsangu. Mu fwana tuba yawu na bantu, malumu yayi.” Mpe yandi, Mpangi Neville, ke katuka mbala mosi na nzila; to mosi ya beto, samu na mosi na yankaka. Beno me mona? Ya ke mutindu yina beto ke salaka. Na yawu kana beto, kana mu kele ve na kima mosi, na yina mu . . .

<sup>309</sup> Mu ke zolaka kuwa yandi kulonga. Mu kuwaka yandi. Bantu yikwa kuwaka yandi, Lumingu me luta? Ya wandaka nsangu ya kitoko, mu ke tuba na beno. Yawu vukisaka, yina ba tubaka na suka.

Mpe, bantu, mu ke tuba na beno, beno ke na Ndinga ya Nzambi ya kieleka ti beno fwana zinga ya kusungama mpe kuvwanda ya kusungama.

Nzambi sakumuna nge ntangu yayi, Mpangi Neville.



*KIDIMBU YA KIELEKA YINA BA ME KONDWA KUMONA* KNG61-1112

(A True Sign That's Overlooked)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 12 ya Ngonda ya kumi na mosi, na mvula 1961, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)